

# شامل‌النی

اَللّٰهُمَّ صَلِّ عَلٰی مُحَمَّدٍ

شائع کرده:

شعبہ تعلیم و تربیت

دارالاسلام، 23-کوئیٹہ ملٹان روڈ، (زندچی گنگ) لاہور  
فون: (042) 35473375-78  
[www.tanzeem.org](http://www.tanzeem.org)

وَأَحْسَنَ مِنْكَ لَمْ تَرَ قُطُّ عَيْنِي  
 وَأَجْمَلَ مِنْكَ لَمْ تَلِدِ النِّسَاءُ  
 خُلِقْتَ مُبَرَّأً مِنْ كُلِّ عَيْبٍ  
 كَانَكَ قَدْ خُلِقْتَ كَمَا تَشَاءُ

(حسان بن ثابت رضي الله عنه)

”اے نبی صَلَّی اللہُ عَلَیْہِ وَاٰلِہٖہ وَسَلَّمَ! آپ جیسا خوبصورت، میری آنکھ نے دیکھا نہیں اور آپ جیسا حسین، عورتوں نے جانا نہیں۔ آپ ہر عیب سے پاک پیدا کیے گئے گویا جیسے آپ خود چاہتے تھے ایسے ہی پیدا کیے گئے۔“

نام کتاب: شہل النبی صَلَّی اللہُ عَلَیْہِ وَاٰلِہٖہ وَسَلَّمَ

طبع اول تاریخ: 5500 (اپریل: 15ء تا نومبر 17ء)

طبع چہارم، پنجم: 3300 (فروری: 21ء، 22ء)

طبع ششم: 2200 (نومبر: 2023ء)

مقام اشاعت: دارالاسلام، مرکز تنظیم اسلامی

23-کلومیٹر ملتان روڈ، چوہنگ، لاہور۔


طبع: دارالناشر پرنٹنگ پرنس، لاہور

70 روپے ہدیہ/انفاق:



## ترتیب

2	نسب محمد صَلَّی اللہُ عَلَیْہِ وَاٰلَہٖۤہٗ سَلَّمَ
4	حرف چند
18	شماں: معنی و مفہوم
19	نبی اکرم صَلَّی اللہُ عَلَیْہِ وَاٰلَہٖۤہٗ سَلَّمَ کا حلیہ مبارک:
26	نبی اکرم صَلَّی اللہُ عَلَیْہِ وَاٰلَہٖۤہٗ سَلَّمَ کا انداز گفتگو:
32	نبی اکرم صَلَّی اللہُ عَلَیْہِ وَاٰلَہٖۤہٗ سَلَّمَ کے تقسیم اوقات:
37	نبی اکرم صَلَّی اللہُ عَلَیْہِ وَاٰلَہٖۤہٗ سَلَّمَ کا لوگوں سے میل جوں:
41	نبی اکرم صَلَّی اللہُ عَلَیْہِ وَاٰلَہٖۤہٗ سَلَّمَ کی مجلس کی کیفیت:
45	نبی اکرم صَلَّی اللہُ عَلَیْہِ وَاٰلَہٖۤہٗ سَلَّمَ کا ساتھیوں کے ساتھ روایہ:
51	اُمّ معبدؓ کی زبان سے آپ ﷺ کا وصف:
56	شماں النبی صَلَّی اللہُ عَلَیْہِ وَاٰلَہٖۤہٗ سَلَّمَ کے موضوع پر چند کتابوں کی فہرست:
56	ترجمہ و تشریح:
56	استفادہ برائے ترجمہ و تشریح:



# سائل انسی ﷺ

3

محمد رسول الله  
صلی اللہ علیہ وسلم

## صحابزادیاں

صاحبزادگان

قاسم

عبدالله طیب طابر

ابراهیم

ماریہ بنت شمعون قبطیہ زینب

(عثمان بن عفان)

فاطمه زینب زوجہ  
(اب العاص بن الریاض)

علم امامه زینب

حسن

زوجہ  
(علی بن ای طالب)

رقبہ زوجہ  
(عثمان بن عفان)


عبدالله

زوجه  
ام کثیرہ زینب

زینب زینب

اولاد بنت رسول اللہ ﷺ

تمام اولاد سید و خدیجہ سے تھی سواری ابراہیم کے کو وہ بیوہ ماریہ بیوی سے تھے  
 صاحبزادگان رسول اللہ ﷺ پیش میں ہی فوت ہو گئے



## حرفِ چند<sup>(۱)</sup>

(بموقع اشاعت دوم)

رپ کائنات کی بخشش و عطا ہو یا غلبہ و فتح یا نجات و فلاح، سبھی کا دار و مدار ایمان پر ہے اور ایمان سراسر نام ہے محمد رسول اللہ صَلَّی اللہُ عَلَیْہِ وَاٰلَہٖۤ وَسَلَّمَ کو مانے کا کہ فرمائیں رسول صَلَّی اللہُ عَلَیْہِ وَاٰلَہٖۤ وَسَلَّمَ ہے:

((مُحَمَّدُ فَرَقٌ مَّبَيْنَ النَّاسِ))<sup>(۲)</sup>

”محمد صَلَّی اللہُ عَلَیْہِ وَاٰلَہٖۤ وَسَلَّمَ تو لوگوں کے درمیان وجہ امتیاز ہیں“

اور ایمان محض مانے کا بھی نہیں بلکہ دل کے اس قدر گھرے شغف<sup>(۳)</sup> سے مانے کا نام ہے کہ ذات رسول صَلَّی اللہُ عَلَیْہِ وَاٰلَہٖۤ وَسَلَّمَ محبوب بن جائے۔ گویا ”حُبُّ رسول صَلَّی اللہُ عَلَیْہِ وَاٰلَہٖۤ وَسَلَّمَ“ ہے تو ایمان ہے اور اگر اس میں کچھ فرق ہے تو ایمان غیر معتر<sup>(۴)</sup> ہے۔

آپ صَلَّی اللہُ عَلَیْہِ وَاٰلَہٖۤ وَسَلَّمَ نے واشگاٹ<sup>(۵)</sup> انداز میں فرمادیا:

((لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدَةِ وَوَلِيَّهِ وَالنَّاسِ أَجْمَعِينَ))<sup>(۶)</sup>

”تم میں سے کوئی مؤمن نہیں ہو سکتا جب تک کہ میں اسے اپنے والدین، اولاد اور تمام انسانوں سے محبوب تر نہ ہو جاؤں۔“

ایک دفعہ نبی اکرم صَلَّی اللہُ عَلَیْہِ وَاٰلَہٖۤ وَسَلَّمَ سیدنا عمر<sup>ؓ</sup> کا ہاتھ اپنے ہاتھ میں لیے ہوئے تھے کہ سیدنا عمر<sup>ؓ</sup> نے فرطِ محبت<sup>(۷)</sup> سے کہا:

((يَا رَسُولَ اللَّهِ لَا تَأْتِ أَحَبَّ إِلَيَّ مِنْ كُلِّ شَيْءٍ إِلَّا مِنْ نَفْسِي))

”اے رسول اللہ صَلَّی اللہُ عَلَیْہِ وَاٰلَہٖۤ وَسَلَّمَ آپ مجھے دنیا کی ہر چیز سے زیادہ محبوب ہیں سوائے

(۱) کچھ باتیں (۲) بخاری، کتاب الاعتصام بالكتاب والسنۃ، باب الاقتداء بسنن الرسول ﷺ (۳) بمحبت (۴) ناقبی اعتبار (۵) کھلا۔ واضح (۶) بخاری، کتاب الاعتصام بالكتاب والسنۃ، باب الاقتداء بسنن الرسول ﷺ (۷) محبت کا غلبہ

اپنی جان کے“

اس پر رسول اللہ صَلَّی اللہُ عَلَیْہِ وَاٰلَہٖ وَسَلَّمَ نے انہیں گویا سمجھاتے ہوئے فرمایا:

((لَا وَاللَّهِ مَا يُحِبُّ حَتَّىٰ كُونَ أَحَبَّ إِلَيْكَ مِنْ نَفْسِكَ))  
”انہیں مجھے اس ذات کی قسم جس کے ہاتھ میں میری جان ہے تم مجھ سے محبت کرو  
یہاں تک کہ اپنی جان سے بھی زیادہ۔“

اور جب حضرت عمر رضی اللہ عنہ سمجھ گئے کہ محبت رسول صَلَّی اللہُ عَلَیْہِ وَاٰلَہٖ وَسَلَّمَ اپنی جان سے بڑھ کر مطلوب ہے تو انہوں نے بلا وقف عرض کیا:

((فَإِنَّهُ الْأَنَّ وَاللَّهُ لَا تَنْهَا أَحَبُّ إِلَيَّ مِنْ نَفْسِي))

”پس اب میں کہتا ہوں کہ آپ تو مجھے اپنی جان سے بھی زیادہ محبوب ہیں۔“ -

اس پر رسول خدا صَلَّی اللہُ عَلَیْہِ وَاٰلَہٖ وَسَلَّمَ نے فرمایا: ((الآن یا عمر)) ”ہاں عمراب تم نے صحیح بات کی۔“<sup>(۱)</sup>

تو صحابہ کرام رضی اللہ عنہم کی رفتہ<sup>(۲)</sup> مخفی ”صحبت“ ہی کے طفیل<sup>(۳)</sup> نہیں بلکہ ”محبت“ کے طفیل بھی ہے کہ وہ سچے محب رسول صَلَّی اللہُ عَلَیْہِ وَاٰلَہٖ وَسَلَّمَ تھے کہ فی الحقيقة رسول اللہ صَلَّی اللہُ عَلَیْہِ وَاٰلَہٖ وَسَلَّمَ سے بڑھ کر انہیں کوئی محبوب نہ تھا۔ حضرت عمر و بن العاص رضی اللہ عنہم فرماتے ہیں:

((مَا كَانَ أَحَدٌ أَحَبَّ إِلَيَّ مِنْ رَسُولِ اللَّهِ))<sup>(۴)</sup>

”مجھے رسول اللہ صَلَّی اللہُ عَلَیْہِ وَاٰلَہٖ وَسَلَّمَ سے بڑھ کر کوئی محبوب نہیں ہے۔“

صحابہ رضی اللہ عنہم کے ہاں محبت رسول صَلَّی اللہُ عَلَیْہِ وَاٰلَہٖ وَسَلَّمَ تمام محبتوں حتیٰ کہ قریبی رشتہ داروں کی محبت سے بھی فائز<sup>(۵)</sup> تھی جیسا کہ سیدنا علی رضی اللہ عنہ اس بابت پوچھے جانے پر فرماتے ہیں:

((كَانَ وَاللَّهُ أَحَبَّ إِلَيْنَا مِنْ أَمْوَالِنَا وَأَوْلَادِنَا وَآبَائِنَا وَأَمْهَاتِنَا

(۱) بخاری، کتاب الأیمان والنذور، باب کیف كانت پیغمبرین النبی ﷺ (۲) بلند مقام

(۳) سبب۔ بدولت (۴) الشفا فی حقوق المصطفی للقاضی عیاض، الباب الثانی فی لزوم

محبته، فصل فیهاروی عن السلف والائمة من اتباع سنته (۵) برتر

وَمِنَ النَّاسِ الْبَارِدُ عَلَى الظَّبَابِ<sup>(۱)</sup>

”آپ صلی اللہ علیہ وسلم میں مال و اولاد، اور اپنے ماں باپ سے بھی زیادہ محظوظ ہیں اور ہمیں آپ صلی اللہ علیہ وسلم کے ساتھ محبت اس سے بھی زیادہ ہے جو کسی کو شدید پیاس میں ٹھنڈے پانی سے ہوتی ہے۔“

حضرت ابن الحنفیہ نقل کرتے ہیں کہ جنگِ احمد میں ایک انصاریہ صحابیہ رضی اللہ عنہا کے والد، خاوند اور بھائی شہید ہو گئے لیکن وہ رسول اللہ صلی اللہ علیہ وسلم کا پوچھتی رہیں جب انہیں آپ صلی اللہ علیہ وسلم کی خیریت کی اطلاع دی گئی تو وہ آپ صلی اللہ علیہ وسلم کو دیکھنے پہنچ گئیں اور جب دیکھ لیا تو کہنے لگیں ((كُلُّ مُصِيْبَةٍ بَعْدَكَ حَلَّ))<sup>(۱)</sup> ترجمہ ”اے نبی صلی اللہ علیہ وسلم آپ کو خیریت سے پالینے کے بعد باقی مصیبتوں کا کوئی غم نہیں۔“

ان قدسی افراد کو اپنی خوشی سے بڑھ کر راحت رسول صلی اللہ علیہ وسلم عزیز تھی کہ سیدنا ابو بکر

صدیق رضی اللہ عنہ نے رسول اللہ صلی اللہ علیہ وسلم سے عرض کیا:

((وَالَّذِيْ بَعْثَكَ بِالْحَقِّ لِإِسْلَامٍ أَبِنَ طَالِبٍ كَانَ أَقْرَأَ لِعَيْنِيْ مِنْ إِسْلَامِهِ يَعْنِيْ أَبَاهُ أَبَا فُحَافَةَ وَذَلِكَ أَنَّ إِسْلَامَ أَبِنِ طَالِبٍ كَانَ أَقْرَأَ لِعَيْنِكَ))<sup>(۱)</sup>

”اس ذات کی قسم جس نے آپ صلی اللہ علیہ وسلم کو حق کے ساتھ مبعوث فرمایا ابوطالب اگر مسلمان ہو جاتے تو مجھے اپنے والد (یعنی ابو قافلہ) کے قبول اسلام سے زیادہ خوشی ہوتی کیونکہ اس میں آپ صلی اللہ علیہ وسلم کی آنکھوں کی ٹھنڈک کا سامان تھا۔“

سیدنا عمر فاروق رضی اللہ عنہ سیدنا عباس رضی اللہ عنہ سے کہتے ہیں:

((أَنْ تُسْلِمَ أَحَبُّ إِلَيَّ مِنْ أَنْ يُسْلِمَ الْخَطَابُ لِأَنَّ ذَلِكَ أَحَبُّ إِلَيَّ رَسُولُ اللهِ صلی اللہ علیہ وسلم))<sup>(۱)</sup>

”آپ کے قبول اسلام سے مجھے اتنی خوشی ہو گی کہ اتنی اپنے والد کے قبول

(۱) الشفافی حقوق المصطفی للقاضی عیاض رضی اللہ عنہ، الباب الشان فی لزوم محبتہ، فصل فیما

روی عن السلف والائمة من اتباع سنته

اسلام سے نہ ہوتی کیونکہ آپ کا قبولِ اسلام رسول اللہ صَلَّی اللہُ عَلَیْہِ وَاٰلَہٖۤ وَسَلَّمَ کی خوشی کا باعث ہے۔“

یہ نہیں بلکہ صحابہ کرام رَضِیَ اللہُ عَنْہُمْ اپنی جان سے بھی زیادہ رسول اللہ صَلَّی اللہُ عَلَیْہِ وَاٰلَہٖۤ وَسَلَّمَ سے محبت کیا کرتے تھے۔ حضرت خبیب رَضِیَ اللہُ عَنْہُ مشرکین مکہ نے نہایت بہیمانہ<sup>(۱)</sup> طریقے سے شہید کیا، قبل از شہادت ان سے پوچھا گیا: ”کیا تم پسند کرتے ہو کہ تمہاری جگہ محمد صَلَّی اللہُ عَلَیْہِ وَاٰلَہٖۤ وَسَلَّمَ ہوں اور تم اپنے گھر میں ہو؟“ اس محبت صادق نے (اللہان سے راضی ہو) بلا تأمل جواب دیا اللہ کی قسم مجھے اپنے گھر میں رہنا اس قیمت پر بھی منکور نہیں کہ میرے حضور صَلَّی اللہُ عَلَیْہِ وَاٰلَہٖۤ وَسَلَّمَ کو ایک کانٹا تک بھی چھے، تو آپ رَضِیَ اللہُ عَنْہُ مقل<sup>(۲)</sup> میں اس دھج سے گئے کہ دعا کر رہے تھے، ”اے اللہ یہاں کوئی ایسا شخص نہیں ہے جو تیرے رسول صَلَّی اللہُ عَلَیْہِ وَاٰلَہٖۤ وَسَلَّمَ کو میرا سلام پہنچائے، اے اللہ! تو اپنے نبی صَلَّی اللہُ عَلَیْہِ وَاٰلَہٖۤ وَسَلَّمَ تک میر اسلام پہنچادے۔“

ادھر یہ سلامِ محبت پیش ہو رہا ہے اور قبولیت دیکھیے کہ رسول اللہ صَلَّی اللہُ عَلَیْہِ وَاٰلَہٖۤ وَسَلَّمَ نے ”وَعَلَيْهِ السَّلَامُ وَرَحْمَةُ اللَّهِ“ کہا اور خبر دی کہ جبریل، خبیب رَضِیَ اللہُ عَنْہُ کا سلام پہنچانے آئے تھے۔<sup>(۳)</sup>

زید بن دشمنہ رَضِیَ اللہُ عَنْہُ کو جب مشرکین گرفتار کر کے مکے لے گئے تو ان کو قتل کرنے کے لیے حُدودِ حرم سے باہر تنعیم لے گئے اس موقع پر ابوسفیان (جو اس وقت تک اسلام نہ لائے تھے) نے ان سے پوچھا کیا تم پسند کرتے ہو کہ تمہارے بدے مسلم صَلَّی اللہُ عَلَیْہِ وَاٰلَہٖۤ وَسَلَّمَ کی (العیاذ باللہ) گردن مار دی جائے اور تم اپنے گھر میں اہل کے ساتھ خیریت سے رہو انہوں نے جواب دیا:

((وَاللَّهُ مَا أُحِبُّ أَنَّ مُحَمَّدًا الْأَنَّ فِي مَكَانِهِ الَّذِي هُوَ فِيهِ تُصِيبُهُ  
شَوْكٌ وَآذِنٌ جَالِسٌ فِي آهِيٍ))<sup>(۴)</sup>

(۱) وحشیانہ (۲) غور کیے بغیر (۳) قتل گاہ (۴) (مغازی للواقدي، غزوۃ الرجیع)

(۵) (الشفافی حقوق البسطفی للقاضی عیاض ، الباب الثانی فی لزوم محبتہ، فصل فیہاروی عن السلف والائیة من اتباع سنته)

”اللہ کی قسم میں تو یہ بھی نہیں پسند کرتا کہ محمد ﷺ اس وقت جہاں موجود ہیں وہاں بھی ان کو کاغذ چھپھا اور میں اپنے گھر چلا جاؤں۔“

اس پر ابوسفیان کہنے لگے: ”میں نے کسی کو کسی سے ایسی محبت کرتے نہیں دیکھا جیسی کہ محمد ﷺ سے ان کے ساتھی کرتے ہیں۔“

صحابہ کرام ﷺ کی محبت کا حال کیا تھا کہ انہیں موت اس لیے محبوب ہو گئی تھی کہ یہ رسول اللہ ﷺ سے ملاقات کا ذریعہ بننے والی تھی:

سیدنا بلاں ﷺ کا جب آخری وقت آیا تو ان کی زوجہ محترمہ شدت رنج والم سے پکار رہی تھیں : ((وَأَوْيَلَهُ)) ”ہائے مصیبت“ جبکہ سیدنا بلاں نغمہ زن <sup>(۱)</sup> تھے: ((وَافَرَ حَاءُ)) ”شادمانی ہے شادمانی“ <sup>(۲)</sup> اور یوں شعر پڑھ رہے تھے  
غَدَّا الْقِيَ الْأَحَبَّةَ مُحَمَّداً وَ حِزْبَةً <sup>(۳)</sup>

”کل میں اپنے محبوب محمد ﷺ اور ان کے ساتھیوں سے ملنے والا ہوں،“  
صحابہ کرام ﷺ کی محبت رسول ﷺ کا یہ عالم تھا کہ انہیں وہ جنت جس میں دیدار رسول ﷺ میسر نہ ہو باعث تشویش <sup>(۴)</sup> تھی۔ جیسا کہ حضرت عائشہ رضی اللہ عنہا روایت کرتی ہیں کہ ایک صحابی رضی اللہ عنہ اور رسول ﷺ کی خدمت میں حاضر ہو کر گویا ہوئے:

((يَا رَسُولَ اللَّهِ وَاللَّهُ إِنَّكَ لَأَحَبُّ إِلَيَّ مِنْ نَفْسِي وَإِنَّكَ لَأَحَبُّ إِلَيَّ  
مِنْ أَهْلِي وَأَحَبُّ إِلَيَّ مِنْ وَلَدِي وَإِنِّي لَا كُونُ فِي الْبَيْتِ فَأَذْكُرُكَ  
فَمَا أَصْبِرُ حَتَّى أَتِينَكَ فَأَنْظُرْ إِلَيْكَ وَإِذَا ذَكَرْتُ مَوْتِي وَمَوْتَكَ  
عَرَفْتُ أَنَّكَ إِذَا دَخَلْتَ الْجَنَّةَ رُفِعْتَ مَعَ النَّبِيِّينَ وَإِنِّي إِذَا  
دَخَلْتُ الْجَنَّةَ خَشِيتُ أَنْ لَا أَرَاكَ)) <sup>(۵)</sup>

”یا رسول اللہ ﷺ! اللہ کی قسم میں آپ ﷺ سے اپنی جان سے بھی زیادہ

(۱) گانے والا (۲) خوشی (۳) تاریخ دمشق لابن عساکر، حرف الباء، بلاں بن رباح أبو عبد الکریم و یقال أبو عبد الله و یقال أبو عمر و الحشی (۴) پریشانی

(۵) (البعجم الاوسط للطبرانی، جزء ۱، ص ۱۵۲، الناشر دار الحرمین - القاهرۃ، ۱۴۱۵)

محبت کرتا ہوں اور آپ ﷺ مجھے اپنی اولاد سے بھی زیادہ محبوب ہیں اور حال یہ ہے کہ جب میں اپنے گھر میں ہوتا ہوں اور آپ ﷺ کی یاد آتی ہے تو بے چین ہو جاتا ہوں اس وقت تک صبر نہیں آتا جب تک حاضر خدمت ہو کر آپ ﷺ کا دیدار نہ کروں، لیکن جب مجھے اپنی اور آپ ﷺ کی موت یاد آتی ہے تو سوچتا ہوں کہ جنت میں داخل ہونے کے بعد آپ ﷺ انبیاء ﷺ کے ساتھ بند مقام پر ہوں گے اور جب میں جنت میں داخل ہوں گا (کم درجے کی وجہ سے) ڈرتا ہوں کہ آپ ﷺ کے دیدار سے محروم ہو جاؤں گا۔“

سیدہ عائشہ رضی اللہ عنہا فرماتی ہیں کہ نبی اکرم ﷺ نے اپنے صحابی کی اس بات کا اس وقت تک کوئی جواب نہ دیا جب تک حضرت جبرایل یا آیت لے کرنا آگئے:

وَمَن يُطِعِ اللَّهَ وَالرَّسُولَ فَأُولَئِكَ مَعَ الْذِيْنَ أَنْعَمَ اللَّهُ عَلَيْهِمْ  
مَنِ النَّبِيِّنَ وَالصِّدِّيقِينَ وَالشَّهِيدَآءَ وَالصَّلِيْحِينَ (النساء: 69)

”اور جس نے اللہ اور اس کے رسول ﷺ کی اطاعت کی وہ (جنت میں) ان لوگوں کے ساتھ ہوں گے جن پر اللہ تعالیٰ نے انعام کیا ہے یعنی انبیاء، صدیقین، شہداء اور (عام) نیک لوگوں کے ساتھ۔“

حضرت انس رضی اللہ عنہ روایت کرتے ہیں کہ ایک شخص نے رسول اللہ ﷺ سے قیامت کی بابت دریافت کیا کہ قیامت کب آئے گی؟ آپ ﷺ نے فرمایا:

(وَمَاذَا أَعْدَدْتَ لَهَا)

”تم نے اس کے لئے کیا سامان تیار کیا ہے؟“

انہوں نے بطور تو اضع <sup>(۱)</sup> عرض کیا:

(لَا شَيْءَ إِلَّا أَنِّي أُحِبُّ اللَّهَ وَرَسُولَهُ)

”کہ میں نے بجز اس کے کوئی تیاری نہیں کی کہ میں اللہ اور اس کے رسول ﷺ کو محبوب رکھتا ہوں،“

اس پر حضور پیر نور ﷺ نے فرمایا:

(۱) انکساری

((اُنٹ مَعَ مَنْ أَحَبَّتْ))

”تم اسی کے ساتھ ہو گے جس سے تم محبت رکھتے ہو“

حضرت انس رضی اللہ عنہ کہتے ہیں کہ ہم اس خبر سے بڑھ کر کسی بات پر اتنے خوش نہیں ہوئے اور میں رسول اللہ صلی اللہ علیہ وسلم اور حضرت ابو بکر رضی اللہ عنہ اور حضرت عمر رضی اللہ عنہ کو دوست رکھتا ہوں اور مجھے امید واثق<sup>(۱)</sup> ہے کہ چونکہ مجھے ان حضرات سے محبت ہے لہذا میں ان کے ہمراہ ہوں گا اگرچہ میں نے ان حضرات جیسے اعمال نہیں کیے۔<sup>(۲)</sup>

ہر الافت و محبت کے کچھ تقاضے بھی ہوتے ہیں، چنانچہ حب رسول صلی اللہ علیہ وسلم کا لازمی

لقاضا<sup>(۳)</sup> سنت رسول صلی اللہ علیہ وسلم کا احیاء و اتباع<sup>(۴)</sup> ہے:

((مَنْ أَحَيَا سُنْتِي فَقَدْ أَحَبَّنِي))<sup>(۵)</sup>

”جس نے میری سنت کو زندہ رکھا اسی نے مجھ سے محبت کی“

بانی تظامیمِ اسلامی ڈاکٹر اسرار احمد صاحب عجیشیہ اپنے کتابچے ”نبی اکرم صلی اللہ علیہ وسلم“ سے ہمارے تعلق کی بنیادیں، میں اتباع کی حقیقت واضح کرتے ہوئے تحریر فرماتے ہیں:

دل کی حقیقی محبت، طبیعت کی پوری آمادگی اور ایک گھرے قلبی لگاؤ کے ساتھ جب انسان کسی کی پیروی کرتا ہے تو وہ صرف اس حکم ہی کی پیروی نہیں کرتا جو وہ اپنی زبان سے واضح الفاظ میں دے رہا ہو، بلکہ وہ اس کی ہر ادا کی پیروی کو اپنے لیے باعثِ سعادت<sup>(۶)</sup> سمجھتا ہے اور اس کے چشم و اہم و کے اشاروں کا منتظر رہتا ہے۔

وہ یہ دیکھتا ہے کہ میرے محبوب کو کیا ناپسند ہے اور کیا ناپسند، ان کی نشست و برخاست کا طریقہ کیا ہے، ان کی گفتگو کا انداز کیا ہے، چلتے کس طرح ہیں، وہ لباس کوں سا پہننے ہیں، انہیں کھانے میں کیا چیز مرغوب ہے۔ ان چیزوں کے بارے میں خواہ کچھی کوئی حکم نہ دیا گیا ہو، لیکن جس کے دل میں کسی کی حقیقی محبت جا گزیں ہو جائے، جو کسی کا والہ و شفیقتہ<sup>(۷)</sup> ہو جائے، اس کے لیے وہ احکام جو الفاظ میں دیے گئے

(۱) پختہ (۲) (بخاری، کتاب البناقب، باب مناقب عمر بن الخطاب) (۳) مطالبه

(۴) پیروی (۵) (سنن الترمذی، کتاب العلم عن رسول اللہ ﷺ، باب ماجاعفی

الأخذ بالسنة واجتناب البدع) (۶) خوش نصیحتی (۷) عاشق

ہوں، زبان سے ارشاد فرمائے گئے ہوں یا وہ کام جن کے کرنے کی ترغیب و تشایق<sup>(۱)</sup> دلائی گئی ہوں کا تو کہنا ہی کیا، وہ تو ہیں ہی واجب التعمیل، ایسے شخص کے لیے توجہ قائم وابروکا اشارہ<sup>(۲)</sup> بھی حکم قطعی کا درج رکھتا ہے۔ محبوب کی ہر ہرادا کی نقائی اور اس کے ہر قدم کی پیروی وہ اپنے اوپر لازم کر لیتا ہے۔ گویا:

جہاں تیرا نقشِ قدم دیکھتے ہیں

خیاباں خیاباں ارم<sup>(۳)</sup> دیکھتے ہیں

اس طرزِ عمل کا نام ”اتباع“ ہے جس کی بڑی تابناک مثالیں ہمیں صحابہ کرام ﷺ کی زندگیوں میں نظر آتی ہیں۔ خالص عقلیت پند (rationalist) لوگ تو شاید اس کو جنون اور خواہ مخواہ کا fanaticism<sup>(۴)</sup> لیکن یہ عشق و محبت کا معاملہ ہے جس میں محبوب کے ہر نقشِ قدم کی پیروی و دستورِ محبت شمار ہوتی ہے۔ اگر کوئی فنا فی حبِ الرسول ﷺ ہو جائے تو اس کا طرزِ عمل اور ررویہ یہی ہونا چاہیے۔ شریعت کی رو سے یہ نہ فرض ہے نہ واجب لیکن یہ محبت کے لوازم<sup>(۵)</sup> میں سے ہے کہ محبوب کے ہر نقشِ قدم کی پیروی اور ہرادا کی نقائی اپنے اوپر لازم کر لی جائے۔ اسی طرزِ عمل کا نام قرآن مجید کی اصطلاح میں اتباع ہے۔ اتباع رسول ﷺ کا قرآن مجید میں جو مقام ہے وہ سورہ آل عمران کی آیت ۳ کے مطلع سے سامنے آتا ہے۔ فرمایا گیا:

﴿فَلَنِ إِنْ كُنْتُمْ ثُحْبُونَ اللَّهَ فَاتَّبِعُونِي يُحِبِّنُكُمُ اللَّهُ وَيَغْفِرُ لَكُمْ ذُنُوبَكُمْ طَوَّالَ اللَّهُ غَفُورٌ رَّحِيمٌ﴾<sup>(۶)</sup>

(اے نبی ﷺ!) آپ فرمادیجیے کہ اگر تم اللہ سے محبت رکھتے ہو تو میری اتباع کرو، (اس کا نتیجہ یہ نکلے گا کہ) اللہ تم سے محبت کرے گا اور تمہاری خطاؤں کو معاف فرمادے گا، اور اللہ بہت معاف کرنے والا (اور) بہت رحم فرمانے والا ہے۔

(۱) شوق دلانا (۲) معمولی اشارہ (۳) روشن چین، وہ راستہ جو باغ کے درمیان میں ہوتا ہے۔

(نوراللغات 510/2) (۴) نبی جنون (۵) لازمی چیزیں

اس آیت کریمہ سے معلوم ہوا کہ اللہ تعالیٰ سے محبت کا لازمی تقاضا نبی اکرم صلی اللہ علیہ وسلم کی اتباع ہے۔ اس اتباع کا ایک نتیجہ تو یہ نکلے گا کہ ہم اللہ کی محبت میں پچھتہ تر اور مضبوط تر ہوتے چلے جائیں گے اور دوسرا نتیجہ یہ نکلے گا کہ ہم اللہ کے محبوب اور اس کی مغفرت و رحمت کے سزاوار<sup>(۱)</sup> قرار پائیں گے۔ جن کو یہ مرتبہ مل جائے کہ وہ اللہ کے محبوب قرار پائیں ان کی خوش نصیبی اور خوش بختی کا کیا کہنا۔

ڈاکٹر اسرار احمد عسکری نے اس مقام پر چند صحابہ کرام صلی اللہ علیہ وسلم کے واقعات کی طرف اشارہ فرمایا ہے ان میں سے چند کا ذکر یقیناً باعث برکت ہوگا:

حضرت عبداللہ بن عمر رضی اللہ عنہ ایک خاص جگہ سے گزرتے ہوئے سر مبارک کو قدرے جھکالیا کرتے تھے، وجہ پوچھنے پر بتایا کہ میں نے رسول اللہ صلی اللہ علیہ وسلم کو ایسے ہی کرتے دیکھا لہذا میں بھی اسی طرح کرتا ہوں۔<sup>(۲)</sup>

آپ رضی اللہ عنہ کا طرز عمل یہ تھا کہ ایک خاص درخت کے نیچے قیلو<sup>(۳)</sup> فرمایا کرتے تھے اور بتایا کرتے تھے کہ یہاں نبی اکرم صلی اللہ علیہ وسلم آرام فرمایا کرتے تھے آپ رضی اللہ عنہ اس درخت کی جڑوں میں پانی بھی ڈالا کرتے تھے کہ کہیں سوکھ نہ جائے چاہے آپ رضی اللہ عنہ کے پاس پانی کا ایک ہی برتن کیوں نہ ہو۔<sup>(۴)</sup>

نبی اکرم صلی اللہ علیہ وسلم نے ایک دفعہ مسجد بنبوی کے ایک خاص دروازے کو خواتین کے لیے مخصوص کرنے کی خواہش کا اظہار کیا لیکن عملًا اس کا فیصلہ نہیں فرمایا حضرت ابن عمر رضی اللہ عنہ مرتبہ دم تک اس دروازے سے داخل نہیں ہوئے۔<sup>(۵)</sup>

(۱) مستحق (۲) (مسند احمد، مسند البکثرين من الصحابة، مسند عبد اللہ بن عمر)

(۳) و پھر کھانے کے بعد قدرے آرام کرنا<sup>(۲)</sup> (مسند البزار، مسند عبد اللہ بن عمر، الابانة الكبرى لابن بطيه العکبری کتاب الایمان، باب ما ذكر ماجاعت به السنة من طاعة رسول الله، صحيح ابن حبان، کتاب اخبارہ اعن مناقب الصحابة، باب ذکر تبع ابن عمر آثار رسول الله)<sup>(۴)</sup> (سنن ابی داؤد، کتاب الصلوۃ بباب فی اعتزال النساء فی المساجد عن الرجال)

حضرت قرہ بن ایاس المُزْنِیٰؑ ایک دُور دراز علاقے سے آ کر رسول اللہ صَلَّی اللہُ عَلَیْہِ وَاٰلَہٖۤہٗ سَلَّمَ کے ہاتھ پر مشرف ہے اسلام ہوئے تھے۔ انہوں نے آنحضرت صَلَّی اللہُ عَلَیْہِ وَاٰلَہٖۤہٗ سَلَّمَ کو بس اسی ایک موقع پر دیکھا تھا اور اتفاق سے اس وقت آپ صَلَّی اللہُ عَلَیْہِ وَاٰلَہٖۤہٗ سَلَّمَ کا گریبان کھلا تھا۔ آپ صَلَّی اللہُ عَلَیْہِ وَاٰلَہٖۤہٗ سَلَّمَ کو کھلے گریبان کے ساتھ دیکھ کر انہوں نے اور ان کو دیکھ کر ان کے بیٹی حضرت معاویہ بن قرہ (تابعی) نے پھر ساری عمر چاہے سردی ہو یا گرمی اپنے گریبان کے بُن نہیں لگائے۔<sup>(۱)</sup>

سیدنا سلمہ بن اکو عَزِیْزِ اللہِ مسجدِ نبوی کے ایک خاص ستون کے پاس نماز پڑھا کرتے تھے اور بتاتے تھے کہ میں نے یہاں رسول اللہ صَلَّی اللہُ عَلَیْہِ وَاٰلَہٖۤہٗ سَلَّمَ کو نماز پڑھتے دیکھا تھا۔<sup>(۲)</sup>

دورانِ سفرِ حج، نبی اکرم صَلَّی اللہُ عَلَیْہِ وَاٰلَہٖۤہٗ سَلَّمَ نے ذوالحجیہ کے مقام پر قیام فرمایا تو بعد میں سیدنا عبداللہ بن عمر رضی اللہ عنہ بھی اسی جگہ قیام فرماتے رہے جہاں آپ صَلَّی اللہُ عَلَیْہِ وَاٰلَہٖۤہٗ سَلَّمَ نے قیام فرمایا تھا اور اپنی سواری کو بھی اسی جگہ بٹھایا کرتے تھے جہاں نبی اکرم صَلَّی اللہُ عَلَیْہِ وَاٰلَہٖۤہٗ سَلَّمَ نے اپنی سواری کو بٹھایا تھا۔ رادی کہتے ہیں کہ حضرت عبداللہ بن عمر رضی اللہ عنہ کے بیٹے سیدنا سالم رضی اللہ عنہ نے بھی ہمیں اسی جگہ اتارا تھا۔<sup>(۳)</sup>

موسیٰ بن عقبہ رضی اللہ عنہ روایت کرتے ہیں حضرت سالم رضی اللہ عنہ مدینہ منورہ اور مکہ مکرمہ کے (درمیانی) راستے میں کئی مقامات کو تلاش کر کے ان پر نماز پڑھا کرتے تھے اور کہتے تھے کہ میرے والد صاحب (سیدنا عبداللہ بن عمر رضی اللہ عنہ) ایسا ہی کیا کرتے تھے کیونکہ انہوں نے ان مقامات پر رسول اللہ صَلَّی اللہُ عَلَیْہِ وَاٰلَہٖۤہٗ سَلَّمَ کو نماز پڑھتے دیکھا تھا۔<sup>(۴)</sup>

صحابہ کرام رضی اللہ عنہم کا یہ طرزِ عمل نبی اکرم صَلَّی اللہُ عَلَیْہِ وَاٰلَہٖۤہٗ سَلَّمَ کی محبت کی وجہ سے تھا تو سوال یہ

(۱) (سنن ابن داؤد، کتاب اللباس، باب حل الازار) (۲) (صحیح مسلم، کتاب الصلاة، بباب دُنُو البصلِ من السترة) (۳) (صحیح بخاری کتاب الحج، بباب قول النبی ﷺ العقیق وادی مبارک) (۴) (صحیح البخاری، کتاب الصلاة، بباب المساجد التي على طرق السدینہ والمواضع التي صلی فيها النبی ﷺ)

ہے کہ محبت رسول صَلَّی اللہُ عَلَیْہِ وَاٰلَہٖۤ وَسَلَّمَ کیسے پیدا کی جائے؟

تو یہ کلید<sup>(۱)</sup> محبت سیدنا علی عَلَیْہِ السَّلَامُ کے الفاظ سے معلوم ہوتی ہے کہ وہ جناب رسول اللہ صَلَّی اللہُ عَلَیْہِ وَاٰلَہٖۤ وَسَلَّمَ کی صفت بیان کرتے ہوئے کہا کرتے تھے: مَنْ خَالَطَهُ مَعْرِفَةً أَحَبَّهُ<sup>(۲)</sup> ترجمہ: ”جو آپ سے ملتا جلتا آپ کی معرفت کے ساتھ (یا معرفت کی غرض سے) وہ آپ صَلَّی اللہُ عَلَیْہِ وَاٰلَہٖۤ وَسَلَّمَ سے محبت کرنے لگتا۔“

محبت کا یہ ٹوپور<sup>(۳)</sup> ظہورِ جمالِ خلق، ظہارِ کمالِ خلق اور فیضانِ نوالِ حق<sup>(۴)</sup> کے سبب تھا اور ہمیشہ سے محبت کے اسباب، جمال و کمال اور نوال ہی رہے ہیں۔ پس جب وہ جمال دل فروز، صورتِ مہرِ نیم روز نظارہ سوز ہوا تو جس کسی نے جمال و کمالِ محمدی عَلَیْہِ الرَّحْمَنُ وَرَحِیْمٌ کا نظارہ اور نوالِ نبوی<sup>(۵)</sup> سے استفادہ کر لیا تو محبت کیے بغیر اس سے رہا نہ گیا۔ صحابہ کرام عَلَیْہِمُ السَّلَامُ کو جمال و جلالِ محمدی عَلَیْہِ الرَّحْمَنُ وَرَحِیْمٌ کی جلوہ آرائی<sup>(۶)</sup> اور کمالِ محمدی عَلَیْہِ الرَّحْمَنُ وَرَحِیْمٌ کی کرم فرمائی کو پچشمِ سر<sup>(۷)</sup> دیکھنے کا موقع ملایہاں تک کہ بعضوں کا بیان ہے کہ جلال کے سبب ہم سے آنکھ بھر کے دیکھانہ گیا اور بعض فرماتے ہیں کہ جمال کے سبب نظر ہٹائی نہ گئی۔ بہر حال ہمیں رویتِ محمدی عَلَیْہِ الرَّحْمَنُ وَرَحِیْمٌ و صحبتِ نبوی عَلَیْہِ الرَّحْمَنُ وَرَحِیْمٌ حاصل نہیں۔

ہمارے لیے تو بس رویت قلبی کارستہ کھلا ہے ۔

ہو دیکھنا تو دیدہ دل واکرے کوئی<sup>(۸)</sup>

یہ صحبت معنوی ہے جیسا کہ عبد اللہ ابن مبارکؓ اپنی تہائی کے بارے میں کہا کرتے تھے کہ میں تو رسول اللہ صَلَّی اللہُ عَلَیْہِ وَاٰلَہٖۤ وَسَلَّمَ کی صحبت میں رہتا ہوں اور پوچھنے پر بتایا کرتے کہ اپنے مطالعہ حدیث کے ذریعے ۔

(۱) چابی۔ کنجی (۲) (سنن الترمذی، کتاب السناقب عن رسول اللہ صَلَّی اللہُ عَلَیْہِ وَاٰلَہٖۤ وَسَلَّمَ، باب ما جاع في

صفة النبي صَلَّی اللہُ عَلَیْہِ وَاٰلَہٖۤ وَسَلَّمَ) (۳) کثرت (۴) اللہ تعالیٰ کا عطیہ (۵) نظارہ کرانا

(۶) سر کی آنکھوں سے (۷) دیدہ دل واکرنا، دل کی آنکھ کھوانا

تم میرے پاس ہوتے ہو گویا  
جب کوئی دوسرا نہیں ہوتا  
لہذا یہ کہا جائے تو غلط نہ ہو گا کہ آج اس صحبتِ معنوی اور معرفتِ محمدی ﷺ کا راستہ سیرت و شماںل محمدی ﷺ کا مطالعہ ہے۔

آخِلَّائِیْ إِنْ شَّطَ الْحَبِیْبِ وَرَبْعَهُ  
وَعَزَّ تَلَاقِیْهِ وَنَأَثَ مَنَازِلُهُ  
وَفَاتَکُمْ أَنْ تَنْظُرُوهُ بِعَيْنِکُمْ  
فَمَا فَاتَکُمْ بِالسَّمْعِ فَهَذِهِ شَمَائِلُهُ<sup>(۱)</sup>

”میرے دوستو! اگرچہ محبوب دور ہو گیا ہے، ملاقاتِ کٹھن اور راستے جدا ہو گئے۔ اس کا اپنی آنکھوں کے ذریعے دیدار تم سے چلا گیا تو اس کے شماںل کا سنساناً توقم سے کہیں نہیں گیا۔“

اور کہا کسی دوسرے کہنے والے نے۔

یا عَيْنِ إِنْ بَعْدَ الْحَبِیْبِ وَدَارَهُ  
وَنَأَثَ مَرَابِعَهُ وَشَّطَ مَزَارُهُ  
فَلَقَدْ ظَلِفْرِتِ مِنْ الْحَبِیْبِ بِظَائِلٍ  
إِنْ لَمْ تَرِیْهِ فَهَذِهِ آثَارُهُ<sup>(۲)</sup>

”اے آنکھیو! اگر حبیب اور اس کے ٹھکانے سے دوری پڑ گئی، اس کے راستے جدا ہو گئے اور زیارت مشکل ہو گئی تو کیا ہو اتم نے محبوب کی یادیں تو محفوظ کر ہی لی ہیں، کیا ہوا گر تم ذاتِ محبوب کو نہیں پاتیں اس کے آثار تو ہیں نا انہی سے لوگائے رکھو۔“

پس شماںل و آثارِ محمدی ﷺ کے اتزام<sup>(۳)</sup> سے یقیناً محبت پیدا ہونے کا قوی

(۱) مقدمہ جمع الوسائل فی شرح الشسائل لیلٰا علی القاری (۲) مقدمہ جمع الوسائل فی

شرح الشسائل لیلٰا علی القاری (۳) لازم کر لینا

امکان ہے اور محبت بھی شدید ترین جس کے بارے فرمایا رسول اللہ صَلَّی اللہُ عَلَیْہِ وَاٰلَہٖ وَسَلَّمَ نے:  
 ((مِنْ أَشَدِّ أُمَّقِیٰ لِیْ حُجَّاً نَاسٌ یَكُوْنُونَ بَعْدِیْ یَوْدُ اَحَدُهُمْ لَوْ  
 رَآنِیْ بِاَهْلِهِ وَمَالِهِ))<sup>(۱)</sup>

”میری امت میں سے سب سے زیادہ میرے ساتھ محبت کرنے والے کچھ ایسے لوگ ہوں گے جو میرے بعد آئیں گے ان میں سے ہر ایک کی خواہش ہو گئی کہ اپنے اہل و عیال اور مال و منال<sup>(۲)</sup> قربان کر کے بھی مجھے دیکھ پائے تو دیکھ لے۔“

حصولِ محبت رسول صَلَّی اللہُ عَلَیْہِ وَاٰلَہٖ وَسَلَّمَ کا دوسرا ذریعہ جو دراصل پہلے ہی کی توسعی ہے درود وسلام کی صورت میں ہمیں دستیاب ہے۔ یوں کہیے کہ یہ معرفتِ نبوی ﷺ کا لازمی نتیجہ ہے کہ جو ذاتِ محمد ﷺ کے فیوض و انوار کو محسوس کر لے وہ کہے بنارہ نہیں پاتا۔

بَلَغَ الْعُلَىٰ بِكَمَالِهِ كَشَفَ الدُّجَى بِكَمَالِهِ  
 حَسْنَتٌ بِجَمِيعِ خَصَالِهِ صَلُوْا عَلَيْهِ وَآلِهِ  
 رابع العدویہ ﷺ کا مشہور قول ہے: (مَنْ أَحَبَّ شَيْئًا أَكْثَرَ مِنْ ذُكْرِهِ)  
 ”جب کوئی کسی سے محبت کرتا ہے تو اس کا ذکر بھی بکثرت کرتا ہے۔“ پس درود وسلام بھٹ  
 النبی صَلَّی اللہُ عَلَیْہِ وَاٰلَہٖ وَسَلَّمَ کا مظہر ہے اور فضائل اس کے بے شمار اور ان سب پر دا، جامع علم قدیم،  
 فالح دریج دید حضرت شاہ ولی اللہ جوہلی کا فرمان ہے کہ ”میرے والد صاحب نے مجھے  
 درود شریف کو روزانہ کا معمول بنانے کی وصیت کی اور فرمایا ہم نے جو پایا اسی کے دم سے  
 پایا۔“<sup>(۳)</sup> پس درود و مصطفیٰ صَلَّی اللہُ عَلَیْہِ وَاٰلَہٖ وَسَلَّمَ پر دوام کرنا چاہیے اور کم سے کم دس بار صبح و شام درود کا

(۱) مسلم، کتاب الجنۃ وصفۃ نعیمہا و اهلہہا، باب فیمن یوْد رؤیۃ بِبِالْمُحَبَّةِ وَمَالِهِ

(۲) جایسیداد (۳) ترجمہ: آپ صَلَّی اللہُ عَلَیْہِ وَاٰلَہٖ وَسَلَّمَ اپنے مکالات کی بدولات انتہائی بلندی پر فائز ہو گئے۔

آپ صَلَّی اللہُ عَلَیْہِ وَاٰلَہٖ وَسَلَّمَ نے اپنے حُسن و جمال سے تاریکیاں دور کر دیں۔ آپ کے تمام حکماں حسین ہیں۔

آپ صَلَّی اللہُ عَلَیْہِ وَاٰلَہٖ وَسَلَّمَ پر اور آپ صَلَّی اللہُ عَلَیْہِ وَاٰلَہٖ وَسَلَّمَ کی آل پر درود وسلام ہو۔ (۴) شفاء العلیل ترجمہ القول

اهتمام کر لیا جائے کہ یہ حدیث صریح و صحیح کے مطابق شفاعتِ محمدی ﷺ کے حصول کا ذریعہ بھی ہے۔ بالخصوص شماں شریف کے مطالعے کے اول و آخر تو اهتمام ضرور ہو کہ فرامینِ نبوی ﷺ میں دعاوں کے اول و آخر پڑھنے کی تاکید کی گئی ہے اور نعمت و تعریفِ محبی ﷺ بخنزلہ دعا کے ہے کیونکہ سراسر<sup>(۱)</sup> موجبِ رحمت<sup>(۲)</sup> ہے۔ اور یوں بھی بعض اہل دل نے اپنا تجربہ بیان کیا ہے کہ شماں کے مطالعے کے بعد درود وسلام پڑھنے کے شوق و لذت میں وہ اضافہ دیکھا گیا کہ الفاظ میں احاطہ محال ہے۔

ہماری غرض اس رسالے سے فلاح آخرت اور شفاعتِ رسول ﷺ ہے اور عرض قارئین کرام سے دعا کی ہے کہ اللہ اس غرض میں ہم سب کو سچا بنادے اور نیز دعا میں یاد رکھیں ڈاکٹر اسرار احمد عزیز اللہ اور ہمارے اساتذہ عظام کو بھی کہ ”جب اے یوں لائی ہو،“<sup>(۳)</sup> کے مصدق ہیں اور انھیں حافظ نوید احمد عزیز اللہ کو بھی کہ ترجمہ و تشریع میں ان کی رہنمائی حاصل رہی۔

اللَّهُمَّ إِنَّا نَسْأَلُكَ حُبَّكَ وَحُبَّ مَنْ يُحِبُّكَ وَالْعَمَلَ الَّذِي  
يُبَيِّنُنَا حُبَّكَ أَلَّهُمَّ اجْعَلْ حُبَّكَ أَحَبَّ إِلَيْنَا مِنْ أَنفُسِنَا  
وَأَمْوَالِنَا وَأَهْلِنَا وَمِنَ الْمَاءِ الْبَارِدِ<sup>(۴)</sup> (سُنْنَ ترمذی)

مرکزی شعبہ تعلیم و تربیت  
تنظيم اسلامی

(۱) تمام تر (۲) باعثِ رحمت (۳) (مصرع کلام باہو) جس نے یہ خوشبودار پودا لگایا ہے۔

(۴) اے اللہ! ہم تجوہ سے تیری محبت کا سوال کرتے ہیں اور اس شخص کی محبت کا بھی سوال کرتے ہیں جو تجوہ سے محبت کرتا ہے اور ایسا عمل چاہتے ہیں جو ہمیں تیری محبت تک پہنچا دے۔ اے اللہ! تو اپنی محبت کو ہمیں ہماری جان ہمارے مال اور ہمارے گھر والوں سے زیادہ محبوب بنادے۔ اے اللہ! اپنی محبت کو ٹھنڈے پانی کی محبت سے بھی زیادہ کر دے۔

## شماںل: معنی و مفہوم

شماںل لفظ شماںل کی جمع ہے جس کے ایک معنی عادت، طبیعت اور خصلت کے ہیں۔

شماںل نبوی صلی اللہ علیہ وسلم سے آپ صلی اللہ علیہ وسلم کی عادات و اخلاق اور خصائص مراد ہیں۔ اس موضوع کے تحت آپ صلی اللہ علیہ وسلم کی ظاہری و باطنی صورت اور سیرت، آپ صلی اللہ علیہ وسلم کا اٹھنا پیٹھنا، کھانا پینا، سونا جاننا، مزاج و عادات، معاشرت اور لباس وغیرہ زیر بحث آتے ہیں۔ ویسے تو حدیث و سنت رسول صلی اللہ علیہ وسلم کی تمام کتب میں نبی اکرم صلی اللہ علیہ وسلم کے بارے میں یہ معلومات مل جاتی ہیں لیکن محدثین نے درجنوں کی تعداد میں کتب خاص اسی موضوع پر مرتب کی ہیں۔ زیر نظر کتابچے میں دو روایات کو جمع کیا گیا ہے۔ پہلی روایت ہند بن ابی ہالہ شافعی سے منقول ایک طویل ترین روایت ہے جو شماںل ترمذی میں مختلف ابواب کے تحت نقل ہوئی ہے۔ البتہ سیرت و شماںل کی کئی کتابوں میں یہ روایت کیجا بھی دستیاب ہے۔ امام ابن الاشیر (606:ھ) نے جامع الاصول فی احادیث الرسول میں اسے سب سے بہترین اور مکمل ترین روایت قرار دیا ہے۔ دوسری روایت اُمّ معبد عاتکہ بن خالد الخراعیہ شافعی سے منقول اور فضاحت و بلا غلت کا شاہ کار<sup>(۱)</sup> ہے۔ جو امام ابو بکر احمد بن حسین التیہقی نے دلائل النبوہ میں اور امام حاکم نے متندرک علی الحسیجین میں نقل کی ہے۔ امام ابن کثیر اور تقریباً تمام ہی سیرت نگاروں نے اس روایت کو نقل کیا ہے۔ ان دو روایات کے مطالعے سے انسان کو شماںل کے موضوع کا ایک تعارف تو حاصل ہو جاتا ہے لیکن تفصیلی مطالعے کے لیے اس موضوع پر کسی کتاب کا مطالعہ بھی ضروری ہے۔<sup>(۲)</sup>

(۱) بہت بڑا کارنامہ (۲) کتابچے کے آخر میں چند کتابوں کے نام دیے گئے ہیں۔

## نبی اکرم صَلَّی اللہُ عَلَیْہِ وَاٰلَہٖ وَسَلَّمَ کا حلیہ مبارک

عَنِ الْحَسَنِ بْنِ عَلَیٰ اللَّهُ تَعَالَیٰ فِرَمَاتَ: سَأَلْتُ خَالِیَ الْهَنْدَ بْنَ اَبِی

هَالَّةَ اللَّهُ تَعَالَیٰ، وَكَانَ وَصَاحِفًا عَنْ حِلْيَةِ النَّبِیِّ صَلَّی اللہُ عَلَیْہِ وَاٰلَہٖ وَسَلَّمَ

حضرت حسن بن علیؑ فرماتے ہیں کہ میں نے اپنے مااموں ہند بن ابی ہالہؑ عنہ  
سے نبی اکرم صَلَّی اللہُ عَلَیْہِ وَاٰلَہٖ وَسَلَّمَ کا حلیہ مبارک دریافت کیا اور وہ نبی اکرم صَلَّی اللہُ عَلَیْہِ وَاٰلَہٖ وَسَلَّمَ کے حلیہ مبارک کو  
بہت ہی اچھی طرح بیان کیا کرتے تھے۔

وَآتَى اَشْتَهِيَ اَنْ يَصِفَ لِي مِنْهَا شَيْئًا اَتَعَلَّقُ بِهِ  
مجھے یخواہش ہوئی کہ وہ ان اوصافِ جملہ میں سے کچھ میرے سامنے بھی  
ذکر کریں تاکہ میں ان کو اپنا سکوں۔<sup>(۱)</sup>

فَقَالَ كَانَ رَسُولُ اللَّهِ صَلَّی اللہُ عَلَیْہِ وَاٰلَہٖ وَسَلَّمَ فَخُنَّا مُفَخَّنًا

پس وہ یوں بیان کرنے لگے، آپ صَلَّی اللہُ عَلَیْہِ وَاٰلَہٖ وَسَلَّمَ خودا پنی ذات و صفات میں عالی  
رتبہ تھے اور دوسروں کی نظر میں بھی ایسے ہی سمجھے جاتے تھے۔<sup>(۲)</sup>

(۱) یہاں المؤمنین سیدہ خدیجہؓ کے پہلے خاوند سے میلے یعنی سیدہ فاطمہؓ کے ماں کی طرف سے بھائی تھے۔

(۲) ملاعلیٰ قاریؒ فرماتے ہیں کہ ”اپنانے“ سے علمی و عملی ہر دو پہلو مراد ہیں یعنی ان اوصافِ جملہ کو اپنے دل و  
دماغ میں محفوظ کر کے آگے بیان کرنے کے ساتھ ساتھ اپنی عادات و کردار کا حصہ بنانے کو۔ اس سے صحابہ  
کرام رضی اللہ عنہم کے ذوق کا اندازہ ہوتا ہے کہ وہ رسول اللہ صَلَّی اللہُ عَلَیْہِ وَاٰلَہٖ وَسَلَّمَ کے افکار و نظریات کے ساتھ ساتھ آپ  
کی شخصیت کے بھی والہ و شیدا تھے اور اس بارے میں سیکھا کرتے تھے اور بعض صحابہؓ شماں کے بیان کے مابر  
بھی تھے۔ نیزاں روایت سے سیدنا حسنؑ کے ذوق علمی اور شوق پیروی رسول صَلَّی اللہُ عَلَیْہِ وَاٰلَہٖ وَسَلَّمَ کا علم ہوتا ہے اور یہ بھی  
کہ عادات رسول صَلَّی اللہُ عَلَیْہِ وَاٰلَہٖ وَسَلَّمَ کا اتباع بھی نبی اکرم صَلَّی اللہُ عَلَیْہِ وَاٰلَہٖ وَسَلَّمَ سے تعلق کی ایک بنیاد ہے جیسا کہ باقی تنظیم اسلامی  
ڈاکٹر اسرار احمد صاحبؒ نے اپنی کتاب ”نبی اکرم صَلَّی اللہُ عَلَیْہِ وَاٰلَہٖ وَسَلَّمَ“ سے ہمارے تعلق کی بنیادیں، میں بیان کیا ہے۔  
پس شماں کو علمی و عملی طور پر اختیار کرنا چاہیتا تاکہ آپ صَلَّی اللہُ عَلَیْہِ وَاٰلَہٖ وَسَلَّمَ کی ذات کے ساتھ تعلق بنایا جاسکے۔

(۳) ایک روایت میں آتا ہے کہ جو آپ صَلَّی اللہُ عَلَیْہِ وَاٰلَہٖ وَسَلَّمَ کو اپنے کا نک دیکھتا اس پر آپ صَلَّی اللہُ عَلَیْہِ وَاٰلَہٖ وَسَلَّمَ کی ہیبت چھا جاتی اور جو  
واقفیت کے بعد کچھ صحت کی سعادت حاصل کرتا وہ محبت کرنے لگتا۔ (شامل ترمذی)

يَنْلَا لَا وَجْهُهُ تَلَالُهُ الْقَمَرِ لَيْلَةَ الْبَدْرِ

آپ صلی اللہ علیہ وسلم کا چہرہ مبارک چودھویں کے چاند کی طرح چمکتا تھا۔

أَطْوَلَ<sup>(۱)</sup> مِنَ الْمَرْبُوعِ وَأَقْصَرَ مِنَ الْمُشَدَّبِ

آپ صلی اللہ علیہ وسلم کی قامت درمیانے قد سے کسی قدر طویل تھی، لیکن لمبے قد سے بہر حال کم تھی۔

عَظِيمَةُ الْهَامَةِ

سر اقدس بڑا تھا<sup>(۲)</sup>

رِجْلُ الشَّعْرِ إِنِّي أَنْفَرَقْتُ عَقِيقَتَهُ فَرَّقَهَا وَالْفَلَّا

زلفیں کسی قدر بل کھائے ہوئے تھیں۔ اگر خود ہی مانگ نکل آتی تو مانگ

رہنے دیتے ورنہ بالوں کو ایسے ہی رہنے دیتے<sup>(۳)</sup>

يُجَاؤْ شَعْرُهُ شَحْمَةً أُذْنَيْهِ إِذَا هُوَ وَفَرَّةً

جب آپ صلی اللہ علیہ وسلم کے بال و فرہ ہوتے تو کانوں کی تو سے تجاوز نہ کرتے<sup>(۴)</sup>

(۱) قوادراغت کے مطابق (أَطْوَلَ) (أَقْصَرَ) اور (عَظِيمَةُ) (وغیرہ (گماں) کی خوبی مجھے جاسکتے ہیں اور مبتداے مخدوف کی اخبار بھی، اول صورت میں یہ الفاظ منصوب یعنی ان کے آخری حرف پر زبر آئے گی اور دوسرا صورت میں یہ مرفوع یعنی آخری حرف پر پیش آئے گی۔ چنانچہ بعض کتابوں میں یہ الفاظ منصوب آئے ہیں اور بعض میں مرفع، بعض اوقات ایک لفظ ایک کتاب میں منصوب ہے اور دوسرا میں وہ مرفوع ہے۔ ہم نے اعراب کے معاملے میں شیخ الحدیث مولانا محمد زکریا کانڈھلوی رحمہ اللہ کی شرح مختصر نبوی صلی اللہ علیہ وسلم کے متن کی پیداوی کی ہے۔ (۲) علامہ خضری فرماتے ہیں بڑا سر، قوائے ذہنی کے کمال اور سرداری کی نشانی ہوا کرتا ہے (منتہی السؤال) (۳) آپ صلی اللہ علیہ وسلم کا خود مانگ نکالنا بھی روایات سے ثابت ہے اس لیے اس محلے کی یہ توجیہ کی گئی ہے کہ جب مانگ نکالنے کی سہولت موجود نہ ہوتی تو نہ کالتے بعد میں نکال لیتے۔ (۴) کانوں کی لوٹک پکنچتے والے بال و فرہ، کندھوں پر پڑے بال جنمہ اور وہ بال جو وفرہ سے تو بڑے ہوں لیکن جسم سے چھوٹے ہوں لئے کہلاتے ہیں۔ روایات کے مطابق مختلف اوقات میں آپ صلی اللہ علیہ وسلم کے لیے تینوں قسم کی زلغوں کا ثبوت ملتا ہے اس کی ایک توجیہ یہ کی گئی ہے کہ اطراف کے بال تو کانوں کی لوٹک پکنچتے تھے اور پیچھے کے بال کندھوں تک۔

أَزْهَرَ اللَّوْنِ وَاسِعَ الْجَبَيْنِ

آپ ﷺ صاف شفاف رنگت کے حامل تھے۔ جبین مقدس فراخ و  
کشادہ تھی۔

أَرْجَ الْحَوَاجِبِ سَوَابِغَ فِي غَيْرِ قَرَنِ

ابرو باریک اور خم دار اور بھر پور تھے لیکن آپ میں ملے ہوئے نہیں تھے۔

بَيْنَهُمَا عِزْقٌ يُدِرِّزُهُ الْغَضَبُ

ان کے درمیان ایک رگ مبارک تھی جو غصے کے وقت ابھر کر سامنے آتی  
تھی۔<sup>(۱)</sup>

أَفْنَى الْعِرَنَيْنِ لَهُ نُورٌ يَعْلُوْهُ

ناک مبارک باریک، لمبی اور درمیان میں سے مُحَمَّد ب (کسی عضو کا وہ حصہ  
جو اوپر کوا بھرا ہوا ہو) تھی اور اس پر ایک نور نظر آتا تھا۔<sup>(۲)</sup>

يَحْسَبُهُ مَنْ لَمْ يَتَأْمَلْهُ أَشَمَّ

جس نے غور سے نہ دیکھا ہو وہ اسے ابھر اہوا سمجھتا تھا۔

كَثُ الْلِحْيَةٍ<sup>(۳)</sup> سَهْلَ الْخَدَّيْنِ

ریش مقدس گھنی (اور بڑی) تھی۔ رخسار شریف ہمارا تھے۔

- (۱) یہ آپ ﷺ کی شجاعت اور ثقت غضب کی شدت ہے لیکن اس کے ساتھ آپ ﷺ کو کمال ضبط بھی حاصل تھا۔ (۲) (یغلوہ) کی ضمیر ناک کی طرف بھی رانچ ہو سکتی ہے اور آپ کی ذات کی طرف بھی یعنی آپ کی ناک کے اوپر، پیشانی میں روشنی چھائی رہتی یا آپ کے سر کے اوپر تو رکا ایک ہالہ سار ہتا بہر حال یہ نور اتنا ہلاکا ہوتا کہ غور سے نہ دیکھنے والے آپ کی ناک یا قامت کو بلند سمجھتے اور بغور دیکھنے سے وہ نور دکھتا، (منتہی السؤال و فیض القدیر) بعض اوقات مجرماتی طور پر یہ نور زیادہ ہو جاتا جیسے سیدہ عائشہؓ بیان کرتی ہیں کہ ایک رات میں نے اسی روشنی میں نبوی ڈھونڈ لی تھی (الشماں الکبری)
- (۳) (مسند احمد میں ہے: (عَظِيمَ الْلِحْيَةِ) آپ کی داڑھی بڑی تھی۔ ایک روایت میں ہے: (قد مَلَأَتِ لِحْيَتُهُ مِنْ لَدُنْ هَذِهِ إِلَى هَذِهِ وَأَشَارَ بِيَدِهِ إِلَى صُدْغَيْهِ حَتَّى كَادَ ثَتَّالَ تَحْمِرُهُ)<sup>۴۱</sup>

## ضَلِيلُ الْفَمِ، مُفْلِحُ الْأَسْنَانِ

وہن مبارک کشاوہ تھا۔ دانت مبارک کھلے اور کشاوہ تھے۔

**آكْحَلُ الْعَيْنَيْنِ وَلَيْسَ بِآكْحَلَ<sup>(۱)</sup>**

آنکھیں سرمے کے بغیر بھی سرگلیں تھیں۔

**أَدْعَجُ الْعَيْنَيْنِ أَهْدَبُ الْأَشْفَارِ<sup>(۲)</sup>**

آنکھیں خوب سیاہ اور پلکیں گھنی اور لمبی تھیں۔

**دَقِيقَ الْمَسْرُبَةِ**

سینے کے درمیان سے لے کر ناف تک بالوں کی ایک بار یک لکیرتی تھی۔

**كَانَ عَنْقَهُ جِيدُ دُمْيَةٍ فِي صَفَاءِ الْفِضَّةِ**

آپ ﷺ کی گردان مبارک گویا ہاتھی دانت سے داخلی ہوئی مورتی کی

گردان تھی اور چاندی کی طرح سفید و صاف تھی۔

**مُعْتَدِلُ الْخُلُقِ، بَادِنُ مُتَّسِيسِكٌ**

آپ ﷺ کے تمام ہی اعضاً مُنْتَاصِب تھے۔ آپ ﷺ مضبوط اور

گٹھے ہوئے جسم کے مالک تھے۔

**سَوَاءُ الْبَطْنِ وَالصَّدْرِ**

سینے اور پیٹ برابر اور ہموار تھے۔

«آپ کی داڑھی نحر تک پہنچتی تھی اور راوی نے ہاتھ کے ساتھ کنپیوں سے نحر تک اشارہ بھی کیا۔

(الصنف لابن ابی شيبة و مسنند احمد و قال الهیشی فی المجمع رجاله ثقات) اشیخ محمد صالح المǔجبد فرماتے ہیں (النَّحْرُ هُوَ أَعْلَى الصَّدْرِ وَهُوَ يَدْلُعُ عَلَى إِعْتِدَالٍ طُولَهَا وَتَوْسِيْهِ) نحر سینے کے اوپر

والے حصے کو کہتے ہیں۔ (<https://islamqa.info/ar/14716>)

(۱) شَالِ التَّرْمِذِيُّ عَنْ جَابِرِ بْنِ سَمْرَةَ (۲) شَالِ التَّرْمِذِيُّ عَنْ عَلَىٰ بْنِ ابْي طَالِبٍ۔

عَرِيْضُ الصَّدْرِ، بَعِيْدُ مَا بَيْنَ الْمَنْكِبَيْنِ  
سینے مبارک کشادہ اور عریض تھا۔ دونوں کندھوں کے درمیان فاصلہ تھا۔  
(یعنی چوڑے چکلے شانوں کے مالک تھے)۔

(بَيْنَ كَتْفَيْهِ خَاتَمُ النَّبِيُّوْةِ)<sup>(۱)</sup>  
اور کندھوں کے درمیان مہر نبوت تھی۔

ضَخْمُ الْكَرَادِيْسِ، أَنُوْرُ الْمُتَجَرَّدِ  
جوڑوں کی پڈیاں بڑی اور پرگوشت تھیں۔ جسم کے جس حصے سے کپڑا اہمادہ  
چمکتا تھا۔

مَوْصُولُ مَا بَيْنَ الْبَيْنَةِ وَالسُّرَّةِ بِشَعْرٍ يَجْرِيْ كَالْخَطِّ  
سینے کے اوپر سے ناف تک بالوں کی باریک لکیر ناف سے جامی تھی۔  
عَارِيُّ الشَّدِيْيَيْنِ وَالْبَطْنِ مِنَّا سُوْيِ ذِلِكَ  
دونوں چھاتیاں اور بطن شریف اس لکیر کے علاوہ مزید بالوں سے صاف  
تھے۔

أَشْعَرُ الدِّرَاعَيْنِ وَالْمَنْكِبَيْنِ وَأَعَالِيِ الصَّدْرِ  
البتہ بازوؤں (کہنی سے کلائی تک)، کندھوں اور سینے کے بالائی حصے پر  
بال موجود تھے۔

طَوِيلُ الرَّنْدَيْنِ رَحْبُ الرَّاحَةِ  
کلاسیاں لمبی تھیں، تھیلیاں کشادہ تھیں۔<sup>(۲)</sup>

شَثْنُ الْكَفَيْنِ وَالْقَدَمَيْنِ

(۱) مہر نبوت کبوتر کے انڈے کے برابر بھرا ہوا گوشت تھا اور اوپر بال تھے۔ تورات میں یہ آپ ﷺ کی نشانی کے طور پر مذکور تھی۔ عبداللہ ابن سلام نے قبولیتِ اسلام کے موقع پر اسے تقاضا کر کے دیکھا تھا۔ (۲) کہا جاتا ہے کہ کشادہ تھیلیاں سخاوت کی علامت ہیں۔

ہاتھ اور پیر بڑے اور پُر گوشت تھے۔<sup>(۱)</sup>

**سَائِلُ الْأَطْرَافِ أَوْ قَالَ شَائِلُ الْأَطْرَافِ  
اَنْجَلِيَّا لَبِّيٍّ تَحْسِينٌ۔**

**خُصَّاصُ الْأَخْمَصِيْنِ  
پاؤں کے تلوے درمیان میں سے قدرے گھرے تھے۔**

**مَسِيْحُ الْقَدَمِيْنِ، يَنْبُوْ عَنْهُمَا الْمَاءُ**

قدم ہموار اور اتنے ملائم تھے کہ پانی تیزی سے پھسل جائے۔  
**إِذَا زَالَ رَالٌ قَلْعًا**<sup>(۲)</sup>

چلتے تو قوت کے ساتھ پاؤں اٹھاتے ہوئے چلتے۔<sup>(۳)</sup>

(۱) حضرت انسؓ فرماتے ہیں کہ میں نے کبھی کوئی ریشم و دیپاج بھی ایسا نہیں پختوا جھوآ پ سَلَّی اللہُ عَلَیْہِ وَاٰلَہٖۤہٗ وَاٰسِیٰ کے ہاتھ سے نرم ہوتا اور میں نے کوئی مشک و عنبر بھی آپؓ کی یا آپؓ کے سینے کی خوشبو سے زیادہ عمده نہیں پایا (بخاری) ابو جحیفؓ فرماتے ہیں کہ میں نے لوگوں کو دیکھا وہ آپ سَلَّی اللہُ عَلَیْہِ وَاٰلَہٖۤہٗ وَاٰسِیٰ کا ہاتھ لے کر اپنے چہرے پر پھیر رہے تھے پس میں نے بھی آپ سَلَّی اللہُ عَلَیْہِ وَاٰلَہٖۤہٗ وَاٰسِیٰ کا دست اقدس پکڑ کر اسے چہرے پر رکھا تو وہ برف سے زیادہ ٹھنڈا اور خوشبو میں مشک سے بھی بڑھ کر تھا (بخاری)۔ آپؓ کے بدن اطہر اور سینے مبارک میں مخصوص خوشبو ہوا کرتی تھی (مسلم)۔ آپؓ کے لاعب کی برکت سے کنویں کے پانی کا خوشبدار ہو جانا مُسند احمدؓ میں مذکور ہے۔ ایک دہن کو آپؓ کے سینے کی خوشبو کے ذریعے معطر کرنے کا واقعہ بھی موجود ہے (فتح الباری بحوالہ مجمم کبیر)۔ ایک صحابی کہتے ہیں کہ رسول اللہ سَلَّی اللہُ عَلَیْہِ وَاٰلَہٖۤہٗ وَاٰسِیٰ نے مجھے اپنے ساتھ چھٹا یا تو آپؓ کی بغل کا پسینہ میرے جسم کے ساتھ لگ گیا تو اس میں سے مشک کی سی خوشبو آرہی تھی (مسنون داری)۔ سیدہ ام سلیمؓ نے نبی اکرم سَلَّی اللہُ عَلَیْہِ وَاٰلَہٖۤہٗ وَاٰسِیٰ کا کچھ پسینہ ایک شیشی میں جمع کر لیا تو آپؓ کے پوچھنے پر بتایا میں اسے اپنے گھر کی خوشبو میں ملاوں گی کہ یہ بہترین خوشبو ہے اور میں اسے اپنی اولاد کے لیے برکت کا ذریعہ بناؤں گی۔ آپ سَلَّی اللہُ عَلَیْہِ وَاٰلَہٖۤہٗ وَاٰسِیٰ نے فرمایا تو نے ٹھیک کیا۔ (مسلم) نبی سَلَّی اللہُ عَلَیْہِ وَاٰلَہٖۤہٗ وَاٰسِیٰ کے لاعب کی برکت سے سیدنا علیؓ کی آنکھوں کا ٹھیک ہونا اور لوگوں کا سیدہ ام سلیمؓ کے پاس محفوظ آپؓ کے بالوں کو دھو کر اس پانی سے مریضوں کا علاج کرنا صحیح بخاری میں مردی ہے۔

(۲) **قُلْعًا وَ قَلْعًا** بھی وارد ہوا ہے۔ (جمع الوسائل) (۳) پہچھے آپؓ کی خوبصورتی کا بیان ॥

يَخْطُو تَكْفِيًّا وَيَمْشِي هُونًا

پاؤں بجا کر زمی اور وقار کے ساتھ چلتے۔

ذَرِيعُ الْمِشِيهَةِ

لبے قدموں کے ساتھ تیزی سے چلتے۔

إِذَا مَشَى كَانَ نَحْطُ مِنْ صَبَبٍ

جب چلتے تو یوں محسوس ہوتا جیسے کسی بلند جگہ سے اتر رہے ہیں۔

وَإِذَا التَّفَتَ التَّفَتَ جَمِيعًا

جب کسی کی طرف مڑتے تو پورے جسم کے ساتھ مڑتے (صرف گردن گھما

کرنے دیکھتے)۔

خَافِضُ الظَّرْفِ

نظر وں کو جھکائے رکھتے تھے۔

نَظَرُهُ إِلَى الْأَرْضِ أَطْوَلُ مِنْ نَظَرِهِ إِلَى السَّمَاءِ

آپ کی نظر آسمان سے زیادہ زمین کی طرف رہا کرتی تھی<sup>(۱)</sup>

جُلُّ نَظَرِهِ الْمُلَا حَظَةً

عموماً گوشہ جہنم سے دیکھتے۔<sup>(۲)</sup>

”تھا جس میں آپ صَلَّی اللہُ عَلَیْہِ وَاٰلَہٖۤ بَنِیٰ اٰلِہٖۤ بَنِیٰ اٰلِہٖۤ بَنِیٰ کی پیروی ممکن نہ تھی اب آپ صَلَّی اللہُ عَلَیْہِ وَاٰلَہٖۤ بَنِیٰ اٰلِہٖۤ بَنِیٰ کی عادات کا بیان شروع ہو رہا ہے جس میں آپ صَلَّی اللہُ عَلَیْہِ وَاٰلَہٖۤ بَنِیٰ اٰلِہٖۤ بَنِیٰ کی پلکہ مُسْخَب ہے۔

(۱) بعض روایات میں اکثر آسمان کی طرف دیکھنے کا ذکر ملتا ہے ان میں تظیق یہ بیان کی گئی ہے کہ گفتگو کے دوران آسمان کی طرف اور خاموشی کے اوقات میں زمین کی طرف دیکھتے تھے اور یہ بھی کہ آسمان کی طرف دیکھنا اس وقت ہوتا تھا جب آپ صَلَّی اللہُ عَلَیْہِ وَاٰلَہٖۤ بَنِیٰ اٰلِہٖۤ بَنِیٰ کو کسی معاملے میں وہی کا انتظار ہوتا تھا: قَدْ نَزَى تَقْلِبَ وَجْهَكَ فِي السَّمَاءِ حَفْلَتِيَّنَكَ قِنَّةَ تَرْضَهَا صَوْلَ وَجْهَكَ شَطَرَ النَّسْجِدِ الْحَمَرِ (ابقرہ ۱۳۳:۶)

(۲) مراد یہ ہے کہ آپ دنیا کی چیزوں کو سرسری نظر سے دیکھا کرتے تھے اور یہ حکم خداوندی (لَا تَدْعَ عَيْنَيْكَ إِلَى مَا مَتَّعْنَا بِهِ أَذْوَاجَ مِنْهُمْ) (الْجَرْحَ ۸۸:۱) کی پیروی میں تھا۔ دنیا پر سرسری نظر حرب دنیا<sup>۴۴</sup>

یَسُوقُ أَصْحَابَهُ وَيَبْدَا مَنْ لَقِيَ بِالسَّلَامِ  
اپنے ساتھیوں کو اپنے آگے چلا کرتے تھے<sup>(۱)</sup> اور راستے میں جو ملتا اسے  
سلام کرنے میں پہل فرماتے تھے۔<sup>(۲)</sup>

نبی اکرم صلی اللہ علیہ وسلم کا اندازِ گفتگو:

قَالَ قُلْتُ: صِفْ لِي مَنْطِقَ رَسُولِ اللَّهِ صَلَّى اللَّهُ عَلَيْهِ وَسَلَّمَ  
سیدنا حسنؑ فرماتے ہیں کہ میں نے اپنے مامور سے کہا کہ حضور  
اقدس صلی اللہ علیہ وسلم کی گفتگو کی کیفیت مجھ سے بیان فرمائیے۔  
قَالَ: كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ مُتَوَاصِلُ الْأَخْرَانِ  
تو انہوں نے یوں بتایا ”آپ صلی اللہ علیہ وسلم اکثر غمگین رہتے تھے۔<sup>(۳)</sup>

” کے نہ ہونے کی علامت بلکہ دنیا کی محبت کو کم کرنے کا ذریعہ بھی ہے جیسا کہ حضرت شاہ ولی اللہؓ نے  
القول الجميل میں ”نظر بر قدم“ کے الفاظ سے اس طرز عمل کو ایک مرحلہ سلوک کے طور پر بیان کیا ہے۔  
(۱) آگے چلانا ساتھیوں پر شفقت و نگرانی اور توضیح کا مظہر تھا۔ کسی بزرگ کے پیچے چلانا جائز اور ان کا  
ادب ہے لیکن بزرگ کو اس کی خواہش نہیں بلکہ لوگوں کو روکنا چاہیے۔ لوگ آپ صلی اللہ علیہ وسلم کے پیچے چلتے  
جب آپ صلی اللہ علیہ وسلم کو احساس ہوتا تو بیٹھ جاتے اور لوگوں کو آگے کر کے روانہ ہوتے تاکہ دل میں تنبیر نہ  
آئے (ابن ماجہ) اور فرماتے : (أَمْضُوا أَمَانِي، وَخَلُوا ظَهَرِي لِلْمُكَلَّفَةِ) ”میرے آگے چلا کرو اور  
میری پشت کو فرشتوں کے لیے خالی چھوڑ دیا کرو۔“ (سلسلہ احادیث الصحیحہ: ۱۵۵۷)

(۲) (الْبَادِيُّ بِالسَّلَامِ بَرِيٌّ مِنَ الْكَبِيرِ) سلام میں ابتداء کرنے والا تکبر سے محفوظ رہتا ہے۔  
(حدیث، شعب الایمان) (۳) سوال گفتگو کے بارے میں تھا لیکن جواب آپ کی خاموشی سے  
کشروع کیا گیا، یہ اندازِ محبت ہے کہ انسان محبوب کا زیادہ سے زیادہ ذکر کرنا چاہتا ہے۔ ہون سے وہ  
رجح و ملال مراد نہیں ہے جو دنیا میں کسی پسندیدہ چیز کے چھن جانے اور ناگوار چیز کے ملنے پر ہوتا ہے۔  
اس سے توروکا گیا ہے اور نبی اکرم صلی اللہ علیہ وسلم اس سے مپنچ کی دعا بھی مانگا کرتے تھے۔ ہون سے مراد وہ  
فکر مندی ہے جو مستقبل کے بڑے بڑے امور کے اہتمام اور بالخصوص آخرت کے احوال اور خوفناکی  
کے خیال کی وجہ سے ہوتی ہے۔ یہ بھی کہا گیا کہ آپ صلی اللہ علیہ وسلم امت کے غم کی وجہ سے غمگین رہا کرتے  
تھے۔ یہ بھی معلوم ہے کہ غم آپ پر پے در پے آیا کرتے تھے۔ مثلاً بچپن میں یتیم ہو جانا، عین مشکل ۴۴

## دَائِمَةُ الْفِكْرَةِ لَيْسَتْ لَهُ رَاحَةٌ

ہر وقت سوچ و بیچارا اور تفکر میں مشغول رہتے۔<sup>(۱)</sup> آپ صَلَّی اللہُ عَلَیْہِ وَاٰلَہٖ وَسَلَّمَ کو بے فکری اور راحت میسر نہ تھی۔<sup>(۲)</sup>

**»** دور میں جناب ابوطالب اور سیدہ خدیجہ رضی اللہ عنہما کا انتقال، مشرکین کی طرف سے صاحبزادیوں کو قبل رخصتی طلاق دلوانا، بیٹوں کا انتقال اور اس پر دشمنوں کا شادیانے بجا، زبانی اور بعض اوقات جسمانی تشدید وغیرہ۔ اپنے پیاروں کو آزمانا اللہ کی سنت ہے۔ دنیا میں دکھ دردا آتے رہتے ہیں اور یہ ابتلاء حب دین آتا ہے۔ رسول اللہ صَلَّی اللہُ عَلَیْہِ وَاٰلَہٖ وَسَلَّمَ سے پوچھا گیا سب سے بڑی مشکلات کس کی ہوتی ہیں، فرمایا: (أَلَّا تَبِعَ إِعْثُمُ الْأَمْشَلِ فَالْأَمْشَلُ فَيُبَتَّلُ الرَّجُلُ عَلَى حَسَبِ دِينِهِ فَإِنْ كَانَ دِينُهُ صُلْبًا أَشْتَدَّ بَلَادُهُ وَإِنْ كَانَ فِي دِينِهِ رِقَّةٌ أَبْتَلَى عَلَى حَسَبِ دِينِهِ فَكَيْا يَبْرُحُ الْبَلَادُ بِالْجَبَدِ حَتَّى يَتَرَكَ يَتَرَكَ يَتَرَكَ مَا تَلَدَّهُ خَطِيئَةً) سب سے بڑی مشکلات انبیاء کی ہوتی ہیں پھر ان کے کم رتبے والوں کی پھر ان سے کم رتبے والوں کی اور پھر ان سے بعد والوں کی اور اللہ تعالیٰ بندے کو اس کے دین کی مضبوطی کے حساب سے ہی آزماتا ہے اگر اس کا دین مضبوط ہو تو آزمائش سخت کرتا ہے اور اگر دینداری ہلکی ہو تو آزمائش بھی ہلکی کرتا ہے اور بندے پر مشکلات آتی رہتی ہیں یہاں تک کہ وہ زمین پر اس حال میں چلتا ہے کہ اس کے جسم پر کوئی گناہ باقی نہیں بچتا (سُنْنَةُ التَّرْمِذِيِّ) نیک لوگوں پر بھی آزمائش درجات کی بلندی کے لیے ہوتی ہیں رسول اللہ صَلَّی اللہُ عَلَیْہِ وَاٰلَہٖ وَسَلَّمَ نے فرمایا: (إِنَّ الْعَبْدَ إِذَا سَبَقَتْ لَهُ مِنْ أَنْفُسِهِ مَنْزِلَةٌ لَمْ يَتَلَعَّهَا بِعَيْلِهِ، ابْتَلَاهُ اللَّهُ فِي جَسَدِهِ، أَوْ فِي مَالِهِ، أَوْ فِي وَلَدِهِ، ثُمَّ صَبَدَهُ عَلَى ذِكْرِ حَقَّيْقَةِ الْمُنْزِلَةِ الْأَتْقَى سَبَقَتْ لَهُ) جب اللہ تعالیٰ کسی بندے کے لیے کسی درجے کا فیصلہ فرمادیتا ہے اور اگر وہ بندہ اس مقام کا حامل نہ ہو تو اس کے جسم اس کی اولاد اور اس کے مال میں اسے آزمائ کر سے صبر کی توفیق دیتا ہے یہاں تک (کہ اس صبر کی بدولت) وہ اس مقام پر پہنچ جاتا ہے۔ (مسند احمد، سنن ابی داؤد، گنایہ گاروں کے لیے یہ آزمائش بخشش کا ذریعہ بنتی ہے۔ رسول اللہ صَلَّی اللہُ عَلَیْہِ وَاٰلَہٖ وَسَلَّمَ نے فرمایا: (إِذَا كَتُرْثَ ذُنُوبُ الْعَبْدِ وَلَمْ يَكُنْ لَهُ مَا يَنْفَعُهَا ابْتَلَاهُ اللَّهُ بِالْحُزْنِ لِيَكْفَرَ هَا عَنْهُ) (رواۃُ اَحْمَدُ، وَالْبَزارُ، وَاسْنَادُ الْحَسَنِ) ”جب بندے کے گناہ زیادہ ہو جائیں اور کفارے کا کوئی راستہ نہ ہو تو اللہ اسے دکھوں سے آزماتا ہے تاکہ اس کے گناہ معاف کر دے۔“ یہاں میں رکھنا چاہیے کہ ہمیں آزمائش طلب کرنے سے روکا گیا ہے اور عاقیت مانگتے رہنے کی تلقین کی گئی ہے البتہ اگر مانگے بغیر اللہ کی طرف سے آزمائش آجائے تو مندرجہ بالا اجر کی امید پر صبر کرنا چاہیے۔

(۱) تفکر بندہ مومن کی اہم صفت ہے۔ تفکر کا پہلا میدان آفتابی و افسوسی نشانیوں میں غور و فکر ہے تاکہ معرفت رب کا حصول ہو سکے۔ غور و فکر کا دوسرا میدان دعوت دین کے فروع اور اقامت دین کی منصوبہ بندی پر مشتمل ہے۔ (۲) وجہ کا ارسال است اور بندگی رب کی مصروفیت تھی۔ اور یہ **»**

طَوِيلُ السَّكُتِ، لَا يَتَكَلَّمُ فِي غَيْرِ حَاجَةٍ  
آپ صلی اللہ علیہ وسلم کی خاموشی لمبی ہوتی تھی، بلا ضرورت گفتگو نہ فرماتے  
(۱) تھے۔

يَفْتَحُ الْكَلَامَ وَيَخْتِنُهُ بِأَشْدَاقِهِ  
آپ صلی اللہ علیہ وسلم کی تمام گفتگو ابتداء سے انتہا تک پورے مونے سے ہوتی تھی۔ (۲)

۴۴ مطلب بھی بیان کیا گیا کہ آپ صلی اللہ علیہ وسلم کی راحت دنیا میں نہیں بلکہ امور دینداری میں تھی جیسا کہ حد یہ مبارکہ (قُمْ يَا إِلَكُلْ فَأَرْحَنَا بِالصَّلَاةِ) (ابوداؤد) اے بالا اٹھا اور ہمیں نماز (کی اذان یا اقامت سے) راحت پکنچا اور (جَعْلَتْ قُرْئَةً عَيْنِي فِي الصَّلَاةِ) (نسائی) میری آنکھوں کی ٹھنڈک نماز میں رکھی گئی ہے۔

(۱) خاموشی اور زیادہ باتیں کرنے سے بچنا، شخصیت کی دینی تعییر یا ترکیب نفس میں بہت معاون ہے۔ رسول اللہ صلی اللہ علیہ وسلم نے ایک صحابی کو وصیت کرتے ہوئے فرمایا: (عَلَيْكَ بُطْهُولُ الصَّنِيتِ، فَإِنَّهُ مَطْرُدٌ لِلشَّيْطَانِ، وَمَعْنُونٌ لَكَ عَلَى أَمْرِ دِينِكَ) (شعب الایمان) لمبی خاموشی لازم پڑتا کیونکہ وہ شیطان کو دور کرنے والی اور دین کے کام میں معاون ہے۔ آپ صلی اللہ علیہ وسلم نے فرمایا: (لَا تُكْثِرُوا الْكَلَامَ بِغَيْرِ ذِكْرِ اللَّهِ فَإِنَّ كَثْرَةَ الْكَلَامِ بِغَيْرِ ذِكْرِ اللَّهِ قَسْوَةٌ لِلْقُلُوبِ وَإِنَّ أَبْعَدَ النَّاسِ مِنَ اللَّهِ الْقُلُوبُ الْقَافِسِ) (سنن الترمذی) اللہ کے ذکر کے بغیر زیادہ کلام مت کرو کیونکہ ذکر اللہ کے بغیر کثرت کلام دل کی سختی کا باعث ہے اور سخت دلوں والے لوگ اللہ سے سب سے زیادہ دور ہوتے ہیں۔ سیدنا عمرؓ نے فرمایا: (مَنْ كَثَرَ كَلَامُهُ كَثُرَ سَقْطَهُ، وَمَنْ كَثَرَ سَقْطَهُ كَثُرَتْ ذُنُوبُهُ، وَمَنْ كَثُرَ ذُنُوبُهُ كَانَتِ النَّارُ أَوْلَى بِهِ، وَمَنْ كَانَ يُؤْمِنُ بِاللَّهِ وَالْيَوْمَ الْآخِرِ فَلَيَقُولْ خَيْرًا أَوْ لِيَسْكُنْ) (جامع العلوم والحكم بحوالہ المعجم الأوسط) جو زیادہ باتیں کرے گا وہ زیادہ پھسلے گا اور جو جتنا زیادہ پھسلے گا اس کے اتنے ہی زیادہ گناہ ہوں گے اور جس کے گناہ زیادہ ہوں گے تو آگ اس کی زیادہ ہقدار ہے۔ ”نقشبندی بن عامرؓ نے تمیٰز اکرم صلی اللہ علیہ وسلم سے سوال کیا کہ نجات کس میں ہے تو آپ صلی اللہ علیہ وسلم کے جواب میں یہ بھی تھا کہ (أَمْسِكْ عَلَيْكَ لِسَانَكَ) اپنی زبان کو روک کر کو (سنن الترمذی)۔

رسول اللہ صلی اللہ علیہ وسلم نے فرمایا: (مَنْ كَانَ يُؤْمِنُ بِاللَّهِ وَالْيَوْمَ الْآخِرِ فَلَيَقُولْ خَيْرًا أَوْ لِيَصُمُّ) (مُتفقٌ عَلَيْهِ)۔ ”جو اللہ اور یوم آخر پر ایمان رکھتا ہے اسے چاہیے نیکی کی بات کرے یا خاموش رہے۔“

آپ صلی اللہ علیہ وسلم نے فرمایا: (مَنْ صَمَّتْ نَجَّا) ”جو خاموش رہ نجات پا گیا۔ (الترمذی)

(۲) مراد یہ ہے کہ ہونٹوں کی کمل حرکت سے بات کرتے تھے۔ اس سے بات پوری سمجھ آتی ہے اور مغالطے کا خطرہ نہیں ہوتا۔ ہونٹوں ہی ہونٹوں میں بولنے سے بات صحیح سمجھ نہیں آتی اور اس ۴۴

وَيَتَكَلَّمُ بِجَوَامِعِ الْكَلَمِ

آپ صَلَّی اللہُ عَلَیْہِ وَاٰلَہٖ وَسَلَّمَ جامِعِ کلمات کے ساتھ (جن کے الفاظ تھوڑے ہوں اور معانی زیادہ) کلام فرمایا کرتے تھے۔<sup>(۱)</sup>

كَلَمُهُ فَصْلٌ، لَا فُضُولٌ وَلَا تَقْصِيمٌ

آپ صَلَّی اللہُ عَلَیْہِ وَاٰلَہٖ وَسَلَّمَ کی گفتگو واضح اور صاف ہوتی نہ اس میں کوئی زیادتی ہوتی تھی اور نہ کوئی کمی کہ مطلب پوری طرح واضح نہ ہو۔

لَيْسَ بِالْجَافِي وَلَا الْمُهِمِّينَ<sup>(۲)</sup>

آپ صَلَّی اللہُ عَلَیْہِ وَاٰلَہٖ وَسَلَّمَ نہ تو ظلم وزیادتی کرنے والے تھے اور نہ ہی دوسروں کی تزلیل کرنے والے تھے۔

بِعَظِيمِ النِّعْمَةِ، وَإِنْ دَقَّتْ لَا يَذُمُّ مِنْهَا شَيْئًا

اللہ کی کوئی نعمت خواہ کتنی ہی تھوڑی ہوا س کو بہت بڑا سمجھتے تھے، اس کو برانہیں کہتے تھے۔<sup>(۳)</sup>

” طرح بات کرنا اہل رغونت (متکبر) کا طریقہ ہے۔ یہ بھی کہا گیا کہ پورے منہ سے بات کرنا آپ صَلَّی اللہُ عَلَیْہِ وَاٰلَہٖ وَسَلَّمَ کی فصاحت و بلاحقت کے لیے بطور کنایہ استعمال ہوا ہے۔

(۱) آپ صَلَّی اللہُ عَلَیْہِ وَاٰلَہٖ وَسَلَّمَ نے فرمایا مجھے جامِعِ کلمات عطا کیے گئے (مند احمد) سیدہ عائشہ فرماتی ہیں آپ صَلَّی اللہُ عَلَیْہِ وَاٰلَہٖ وَسَلَّمَ تمہاری طرح مسلسل رفقار سے نہیں بولا کرتے تھے بلکہ اس طرح ٹھہر ٹھہر کر بات کرتے تھے کہ کوئی الفاظ گننا چاہے تو گن سکتا تھا (بخاری) یہ بھی بیان ہوا کہ نبی اکرم صَلَّی اللہُ عَلَیْہِ وَاٰلَہٖ وَسَلَّمَ کوئی دقيق مسئلہ سمجھا رہے ہوتے تو مخاطب کا لحاظ کر کے بات کو متعدد بار سمجھاتے یا تعداد زیادہ ہوتی تو مختلف اطراف میں منہ کر کے بات کو دہرا یا کرتے تھے۔ (إِذَا تَكَلَّمَ رُؤُسَى كَلَمُورَ يَخْمُجُ مِنْ بَيْنِ ثَنَيَائِهَا) (عن ابن عباس رضی اللہ عنہ، ترمذی) ”جب آپ صَلَّی اللہُ عَلَیْہِ وَاٰلَہٖ وَسَلَّمَ بات کرتے تو آپ صَلَّی اللہُ عَلَیْہِ وَاٰلَہٖ وَسَلَّمَ کے سامنے والے دنوں سے گویا نور رکھتا ہو انظر آتا۔“ (۲) ذمہ دارن اور مردیں و مردین کو دوسروں کے جذبات کا خیال کرنا چاہیے اور ساتھیوں کی تزلیل سے اجتناب کرنا چاہیے۔ اس لفظ کو (الْمُهِمِّينَ) بھی پڑھا گیا ہے جو کردار کے ہلکے پن اور شخصیت کی کمزوری کے لیے آتا ہے۔ (۳) اس سے نعمت خداوندی بھی مراد ہو سکتی ہے

غَيْرَ آنَّهُ لَمْ يَكُنْ يَذْمُرْ ذَوَاقًا وَلَا يَمْدُحُهُ  
البَتَّةَ كَهَانَةَ كَيْ اشْيَاءِ كَيْ نَتُوْبَرَى كَرْتَنَهُ تَهَهُ۔<sup>(۱)</sup>

وَلَا تُغْضِبُهُ الدُّنْيَا۔ وَلَا مَا كَانَ لَهَا

دُنْيَا او رُدْنیوی اشیاء آپ صَلَّی اللہُ عَلَیْہِ وَاٰلَہٖ وَسَلَّمَ کو نار ارض نہ کر سکتی تھیں۔

فِإِذَا تُعْدِيَ الْحَقُّ لَمْ يَقُمْ لِغَضَبِهِ شَيْئٌ حَتَّى يَنْتَصِرَ لَهُ  
البَتَّةَ جَبَ حَقَ سَے تجاوز کیا جاتا تو پھر آپ صَلَّی اللہُ عَلَیْہِ وَاٰلَہٖ وَسَلَّمَ کے غصہ کے آگے کوئی  
ٹھُہرنا سکتا تھا یہاں تک کہ آپ صَلَّی اللہُ عَلَیْہِ وَاٰلَہٖ وَسَلَّمَ اُسْ حَقَ کا انتقام (حَقَ کے  
مطابق) نہ لے لیں۔<sup>(۲)</sup>

وَلَا يَغْضُبُ لِنَفْسِهِ وَلَا يَنْتَصِرَ لَهَا

اپنی ذات کے لیے نہ کسی پر ناراض ہوتے تھے نہ اس کا انتقام لیتے  
تھے۔<sup>(۳)</sup>

إِذَا أَشَارَ أَشَارَ بِكَفِّهِ كُلَّهَا

جب کسی کی طرف اشارہ فرماتے تو پورے ہاتھ سے اشارہ فرماتے۔

وَإِذَا تَعَجَّبَ قَلْبَهَا

” ہے اور لوگوں کی طرف سے ملنے والا تخدہ وغیرہ بھی، تظییم نعمت شکرگزاری کا رویہ ہے جو غالق و مخلوق  
دونوں کے ساتھ مطلوب ہے۔

(۱) کھانے کی تعریف سے پھر پن (کھانے کا شوق) ظاہر ہوتا ہے۔ البَتَّةَ الْمُخَانَهُ، کسی خانسماں یا  
میزبان کا دل رکھنے کے لیے اس کے پکانے کی تعریف کی جاسکتی ہے۔

(۲) حَقَ سے مراد اُمورِ دین اور حدود و شریعت ہیں۔

(۳) جدید مادی فکر یہ ہے کہ ذاتیات پر خوب لڑو اور اسے حقوق کے تحفظ کا نام دیا جاتا ہے البَتَّةَ دِين کی  
خلاف درزی پر صبر و برداشت اور رواداری کا درس دیا جاتا ہے اور رِعْلَ کو انتہا پسندی کا نام دیا جاتا  
ہے جبکہ مزاج نبوی اور اسلامی تعلیم یہ ہے کہ ذاتیات میں معاف کرو اور دین حَقَ کی حمایت میں حصتی اور  
رعْلَ ظاہر کرو۔ البَتَّةَ اس رِعْلَ میں بھی شریعت و سنت کا خیال رہنا چاہیے اور ظلم ہرگز نہ کرنا چاہیے۔

جب کسی بات پر تجھب فرماتے تو ہاتھ کو پلٹ لیتے تھے۔<sup>(۱)</sup>

وَإِذَا تَحَدَّثَ أَتَصَلَ بِهَا

اور جب بات کرتے اسے ہاتھ کے ساتھ ملاتے (یعنی بات کے ساتھ ہاتھ بھی چلاتے)۔

وَضَرَبَ بِرَاحِتِهِ الْيُمْنَى بَطْنَ إِبْهَامِهِ الْيُسْرَى

اور کھلی داہنی ہتھیلی کو باعین انگوٹھے کے اندر ورنی حصہ پر مارتے۔<sup>(۲)</sup>

وَإِذَا غَضِبَ أَعْرَضَ وَأَشَّاخَ

جب کسی پر ناراض ہوتے تو اس سے اعراض فرماتے اور اپنا رخ انور پھیر لیا کرتے۔<sup>(۳)</sup>

وَإِذَا فَرَحَ غَفَّ طَنْفَةً

جب خوش ہوتے تو آنکھیں جھکا لیتے تھے<sup>(۴)</sup>

جُلُّ صَحِّكِهِ التَّبَسْمُ

آپ ﷺ کی اکثر ہنسی تبسم کی حد تک ہوتی تھی۔<sup>(۵)</sup>

(۱) ہتھیلی آسمان کی طرف کرنا مراد ہے۔ اس میں تجھب اور رضاۓ رب کی طرف اشارہ ہے۔

(۲) الشفا میں ہے: (ضَرَبَ بِإِبْهَامِهِ الْيُمْنَى رَاحَتَهُ الْيُسْرَى) ”آپ اپنے دائیں ہاتھ کے انگوٹھے کو باعین ہتھیلی پر مارتے تھے“، گویا آپ ﷺ کا عمل دونوں طرح سے تھا۔

(۳) تنبیہ کا یہ بہت لطیف انداز ہے کہ زبان سے ڈالنے کے بجائے تاثرات کے ذریعے اظہار ناپسندیدگی کر دیا جائے۔ مربی حضرات کے لیے اس میں خاص رہنمائی ہے۔ (۴) آپ ﷺ کا آنکھیں جھکانا تواضع کے اظہار کی وجہ سے تھا۔ (۵) آپ زیادہ ہنسنے کو ناپسند کرتے اور فرماتے زیادہ ہنسنے سے بچو کہ یہ دل کو مردہ کر دیتا ہے (ترمذی) اسی لیے آپ کی ہنسی بہت کم تھی البته مسکرا یا کرتے تھے۔

(احمر) اور مسکراہٹ اس قدر زیادہ تھی کہ عبد اللہ بن حارث فرماتے ہیں میں نے رسول اللہ ﷺ سے زیادہ مسکرانے والا کوئی نہیں دیکھا۔ (ترمذی) ابن حجر یہ فرماتے ہیں میں جب سے مسلمان ہوا آپ ﷺ نے مجھے ملاقات سے نہیں روکا اور جب بھی میں آپ ﷺ سے ملا آپ ﷺ مجھے دیکھ کر مسکراۓ ضرور۔ (بخاری) سیدہ ام درداء رضی اللہ عنہا بیان کرتی ہیں کہ ابودراء جب «

یَفْتَرُ عَنِ مِثْلِ حَبِّ الْعَيْمَارِ

اس وقت آپ صلی اللہ علیہ وسلم کے اوپر کی طرح چکدار سفید دن ان مبارک دکھائی دیتے تھے  
نبی اکرم صلی اللہ علیہ وسلم کے تقسیم اوقات:

قَالَ الْحَسَنُ: فَكَتَّمْتُهَا الْحُسَيْنَ زَمَانًا

سیدنا حسن رضی اللہ عنہ فرماتے ہیں کہ میں نے یہ خبر (یعنی مندرجہ بالا روایت) ایک عرصہ حضرت حسینؑ سے چھپائے رکھی۔

ثُمَّ حَدَّثْتُهُ فَوَجَدْتُهُ قَدْ سَبَقَنِي إِلَيْهِ

پھر ایک دن میں نے یہ حدیث انہیں سنائی تو مجھے اندازہ ہوا کہ وہ یہ سب کچھ پہلے ہی جانتے ہیں۔

فَسَالَهُ عَمَّ سَأَلْتُهُ عَنْهُ

اور انہوں نے ان سے وہ کچھ پوچھ رکھا ہے جو میں نے پوچھ رکھا تھا۔

وَوَجَدْتُهُ قَدْ سَأَلَ أَبَاهُ عَنْ مَدْخَلِهِ وَمَخْرَجِهِ وَشَكِّلِهِ

نیز مجھے پتا چلا کہ انہوں نے آپ صلی اللہ علیہ وسلم کے گھر میں رہنے، باہر تشریف لے جانے اور شکل و صورت کے بارے میں مزید بھی بہت کچھ والد محترم (حضرت علیؑ) سے پوچھ رکھا ہے۔

فَلَمْ يَدْعُ مِنْهُ شَيْئًا قَالَ الْحُسَيْنُ:

تو میں نے ارادہ کیا کہ ان سے یہ سب پوچھ کر رہوں گا۔ پس پھر میرے پوچھنے پر حضرت حسینؑ یوں گویا ہوئے:

”بھی حدیث بیان کرتے مسکرا کر بیان کرتے میں نے عرض کیا مبادلوگ آپ کو حق سمجھنا شروع کر دیں فرمانے لگے: (مَا رَأَيْتُ، أَوْ مَا سَبَعْتُ، رَسُولُ اللَّهِ ﷺ يُحَدِّثُ حَدِيثًا لَا تَبَيَّنَمْ) میں نے رسول اللہ صلی اللہ علیہ وسلم کو نہیں دیکھا یا نہیں سنا مگر جب بھی کوئی حدیث (دنی بات) بیان کرتے تو مسکرا کر بیان کرتے۔ (مسند احمد) مدرسین اور عمری حضرات کے لیے یہ ایک لائق اقتداء امر ہے۔

سَأَلْتُ أَبِي عَنْ دُخُولِ رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَ :

میں نے اپنے والدے نبی اکرم ﷺ کے اپنے گھر تشریف رکھنے کے حالات دریافت کیے تو انہوں نے فرمایا کہ  
كَانَ إِذَا أَوْيَ إِلَى مَنْزِلِهِ جَزًًا دُخُولَةً ثَلَاثَةَ أَجْزَاءٍ  
حضر اقدس صلوات اللہ علیہ وسلم اپنے گھر میں تشریف رکھنے کے وقت کو تین حصوں میں تقسیم فرماتے تھے۔

جُزُّاً لِلَّهِ، وَجُزُّاً لِأَهْلِهِ، وَجُزُّاً لِلنَّفْسِهِ

ایک حصہ حق تعالیٰ شانہ کے لیے مختص کرتے، ایک حصہ گھر والوں کے لیے اور ایک حصہ خودا پنے لیے مختص فرماتے۔<sup>(۱)</sup>

ثُمَّ جَزًًا جَزًًا بَيْنَهُ وَبَيْنَ النَّاسِ

پھر اس اپنے والے حصے کو بھی اپنے اور لوگوں کے درمیان تقسیم فرمادیتے۔<sup>(۲)</sup>

فَيَرْدُدُ ذَالِكَ بِالْخَاصَّةَ عَلَى الْعَامَّةِ

(۱) اللہ کے وقت میں عبادت اور ذکر و مناجات میں مشغول رہتے ہی گھر والوں کے وقت میں ان کی ضروریات اور دل کی کام سامان کرتے اور گھر کا کام بھی کر دیتے یہاں تک کہ آٹا بھی گوندھ دیتے اور کبھی بکری کا دودھ بھی نکال دیتے، سپدہ عائشہؓ سے پوچھا گیا کہ آپ ﷺ گھر میں کیا کرتے تھے فرماتی ہیں: (کانَ يَكُونُ فِي مَهْنَةِ أَهْلِهِ - تَعْنِي خَدْمَةَ أَهْلِهِ - فَإِذَا حَضَرَتِ الصَّلَاةُ خَرَجَ إِلَى الصَّلَاةِ) آپ ﷺ کے کام کا کام کیا کرتے البتہ جب نماز کا وقت ہو جاتا تو باہر تشریف لے جاتے تھے (صحیح بخاری) اپنے وقت میں ذاتی کام یعنی غسل و صفائی یا جوتے کی مرمت وغیرہ جیسے کام کرتے اور اس میں کچھ عارم حسوس نہیں کرتے تھے۔ اس تقسیم سے گانہ اور بیان کردہ امور پر اہل دین کو خاص توجہ کی ضرورت ہے۔

(۲) یعنی اگر دوسروں کو وقت زیادہ دینا پڑ گیا تو نہ رسول اللہ کے حصے سے کمی کرتے تھے اور نہ ہی گھر والوں کے حصے سے کمی کرتے تھے بلکہ اپنے ذاتی وقت میں سے وقت بچا کر دوسروں کے کام آتے تھے۔

خواص کے ذریعے اس وقت کو عوام پر خروج کرتے۔<sup>(۱)</sup>

وَلَا يَدْخُلُ عَنْهُمْ شَيْئًا

اور ان سے کچھ بھی چھپا کر نہ رکھتے۔

وَكَانَ مِنْ سِيِّرَتِهِ فِي جُزْءِ الْأُمَّةِ

امت کے لیے وقف کئے ہوئے اس وقت میں آپ ﷺ کا طریقہ

شریف یہ تھا کہ

إِيَّاكَ أَهْلِ الْفَضْلِ يَإِذْنِهِ وَقَسْبِهِ عَلَى قَدْرِ فَضْلِهِمْ فِي

الدِّينِ

ایل فضل کو اذن باریابی اور وقت میں سے حصہ دینے میں ان کے فضل

دینی کے لحاظ سے ترجیح دیتے تھے۔

فِيهِمُمْ ذُو الْحَاجَةِ

بعض آنے والے ایک حاجت لے کر آتے۔

وَمِنْهُمْ ذُو الْحَاجَتَيْنِ

بعض حضرات دو دو حاجتیں لے کر حاضر خدمت ہوتے۔

وَمِنْهُمْ ذُو الْحَوَائِجِ

اور بعض حضرات کئی کئی حاجتیں لے کر حاضر ہوتے۔

فَيَتَشَاغَلُ بِهِمْ

(۱) یعنی اکابر صحابہ کرام "مجلس میں حاضر ہوتے اور وہ دین سیکھ کر دوسروں کو سکھاتے۔ یہ نبی اکرم ﷺ کا اسلوب فرد سازی تھا۔ مرتبی حضرات کو چاہیے کہ لاائق حضرات پر خصوصی توجہ کر کے ان کی تربیت کریں اور پھر ان کے ذریعے دوسروں کی تربیت کریں۔ اس سے یہی معلوم ہوتا ہے کہ خواص (ماہرین و شارحین شریعت) اور عوام کی ایک تقسیم خود، درینبوت اور، دور صحابہؓ میں موجود تھی۔

حضرور اکرم صَلَّی اللہُ عَلَیْہِ وَاٰلَہٖ وَسَلَّمَ ان کے ساتھ مشغول ہو جاتے۔<sup>(۱)</sup>

**وَيَشْغَلُهُمْ فِيمَا يُصلِحُهُمْ وَالْأُمَّةَ**

اور انھیں ایسے امور میں مشغول فرمادیتے جو خود ان کی اور تمام امت کی اصلاح کے لیے مفید اور کارآمد ہوں۔

**مِنْ مَسْعَلَتِهِمْ عَنْهُ وَإِخْبَارِهِمْ بِالَّذِي يَنْبَغِي لَهُمْ**

مثلاً ان کا حضور اکرم صَلَّی اللہُ عَلَیْہِ وَاٰلَہٖ وَسَلَّمَ سے سوالات کرنا اور حضور صَلَّی اللہُ عَلَیْہِ وَاٰلَہٖ وَسَلَّمَ کا اپنی طرف سے ایسے امور کی خبر دینا جو ان کے مناسب حال ہوتے۔<sup>(۲)</sup>

**وَيَقُولُ: لِيُبَيِّنَ الشَّاهِدُ مِنْكُمُ الْغَائِبِ**

آپ صَلَّی اللہُ عَلَیْہِ وَاٰلَہٖ وَسَلَّمَ یہ بھی فرمادیا کرتے تھے کہ جو لوگ یہاں موجود ہیں وہ یہ باقی ان لوگوں تک پہنچا دیں جو یہاں موجود نہیں ہیں۔<sup>(۳)</sup>

**وَأَبْلِغُونِي حَاجَةَ مَنْ لَا يَسْتَطِيعُ إِبْلَاغَهَا**

یہ بھی ارشاد فرمایا کرتے تھے کہ جو لوگ (کسی وجہ سے) اپنی حاجات مجھ

(۱) لوگوں کے مسائل کے حل کی فکر نبی اکرم صَلَّی اللہُ عَلَیْہِ وَاٰلَہٖ وَسَلَّمَ کا طریقہ ہے۔ ہر مسلمان حضور صَلَّی اللہُ عَلَیْہِ وَاٰلَہٖ وَسَلَّمَ کو یہ بات پلے باندھنی چاہیے اور عام مسلمانوں اور ماتحتوں کی مسائل سے واقعیت اور حل کو شیوه بنا نا چاہیے۔ (۲) انہی مسائل و واقعات کے نتیجے میں سنت اور شریعت کے ڈھانچے کی تعمیل ہوئی ہے۔ ان الفاظ اور دیگر احادیث سے معلوم ہوتا ہے کہ سوال کے جواب میں مسائل کی مصلحت کا خیال رکھا جائے۔ مجبوب جواب دینے میں مسائل کا پابند نہیں ہے وہ پوچھی گئی بات سے کم بھی بتا سکتا ہے اور زیادہ بھی اور اعراض بھی کر سکتا ہے۔ ان تینوں صورتوں کا انحراف، مسائل کے احوال و ظروف، سوال کی نوعیت و اہمیت پر ہے۔ (۳) یہ آپ صَلَّی اللہُ عَلَیْہِ وَاٰلَہٖ وَسَلَّمَ کا طریقہ تربیت تھا کہ جس کو علم کی بات سکھاتے اسے آگے سکھانے کی تلقین فرماتے۔ اس طرح خود سے بھی یاد رہتا، عمل کا جذبہ بیدار رہتا اور دعوت بھی فروغ پاتی، خطبہ جنت الوداع میں بھی آپ صَلَّی اللہُ عَلَیْہِ وَاٰلَہٖ وَسَلَّمَ نے اس کی تلقین کی تھی۔ اسی طرح ایک دفعہ آپ صَلَّی اللہُ عَلَیْہِ وَاٰلَہٖ وَسَلَّمَ نے دجال کے حالات بیان کیے اور فرمایا جو میری مجلس میں موجود ہے اور میری باقی سنتا ہے اسے چاہیے کہ غیر موجود لوگوں کو بتائے (البعجم الكبير) اسی طرح ایک بار آپ صَلَّی اللہُ عَلَیْہِ وَاٰلَہٖ وَسَلَّمَ نے نماز کے بارے میں کچھ بتایا اور پھر فرمایا جو موجود ہیں وہ غائیں تک پہنچا دیں۔ (ایضاً)

تک نہیں پہنچ سکتے، تم لوگ ان کی ضرورتیں مجھ تک پہنچادیا کرو۔

**فَإِنَّمَا مَنْ أَبْلَغَ سُلْطَانًا حَاجَةً مَنْ لَا يَسْتَطِعُ إِبْلَاغَهَا**

پس جو شخص امیر (سلطان) تک ان لوگوں کی حاجات پہنچائے گا جو خود نہیں پہنچ سکتے۔

**ثَبَّتَ اللَّهُ قَدْمَيْهِ يَوْمَ الْقِيَامَةِ**

اللہ تعالیٰ قیامت کے دن اس شخص کو ثابت قدم رکھیں گے۔<sup>(۱)</sup>

**لَا يُذْكُرُ عِنْدَهِ إِلَّا ذَالِكَ**

آپ صلی اللہ علیہ وسلم کی مجلس میں صرف ایسی ہی ضروری اور مفید باتوں کا تذکرہ ہوتا تھا

**وَلَا يُبْقِلُ مِنْ أَحَدٍ غَيْرَهُ**

اور اس کے علاوہ کسی دوسرے سے اس کے علاوہ کوئی بات پسند نہ فرماتے۔

**يَدُ خُلُونَ رُوَادًا**

صحابہ آپ صلی اللہ علیہ وسلم کی خدمت میں دینی امور کے طالب اور متلاشی بن کر

حاضر ہوتے تھے۔

**وَلَا يَفْتَرُ قُوَّنَ إِلَّا عَنْ ذَوَاقٍ**

اور یہاں سے الگ نہ ہوتے مگر (علم و حکمت سے) خوب سیر ہو کر

**وَيَخْرُجُونَ أَدِلَّةً يَعْنِي عَلَى الْخَيْرِ**

پھر یہاں سے ہدایت اور خیر کے رہنماب کرنکتے تھے۔<sup>(۲)</sup>

(۱) یہ آپ کا انداز تربیت ہے کہ کوئی حکم بیان کرنے کے بعد اس کی فضیلت بھی بیان فرمادیتے تھے تاکہ لوگ اس کام میں دلچسپی محسوس کریں۔ معلمین و مرbiٰ حضرات کو ترغیب و تشویح کا یہ اسلوب پیش نظر رکھنا چاہیے۔ (۲) اس سے علمی مجالس میں حاضری کا پورا منشور سامنے آتا ہے کہ سیکھی کی نیت اور ذوق و شوق سے آیا جائے اور مجلس میں توجہ سے بیٹھ کر سیکھا جائے اور پھر خود مل کرنے کے ساتھ ساتھ دوسروں کو بھی وہ علم سکھایا جائے بشرطیکر خود بھی اچھی طرح سمجھ لیا ہو اور آگے سمجھانے کی امیت بھی ہو۔

## نبی اکرم صَلَّی اللہُ عَلَیْہِ وَاٰلَہٖۤ بَنِیٰ وَاٰلِہٖۤ بَنِیٰ کا لوگوں سے میل جوں:

قَالَ: فَسَأَلَتُهُ عَنْ مَخْرَجِهِ كَيْفَ يَصْنَعُ فِيهِ، قَالَ

حضرت حُسَيْن رضی اللہ عنہ کہتے ہیں کہ میں نے اپنے والد صاحب سے آپ صَلَّی اللہُ عَلَیْہِ وَاٰلَہٖۤ بَنِیٰ کے باہر تشریف لے جانے کے متعلق دریافت کیا تو انہوں نے جواب دیا:

كَانَ رَسُولُ اللَّهِ صَلَّى اللَّهُ عَلَيْهِ وَاٰلَهٖۤ بَنِیٰ يَخْرُجُ لِسَانَةً إِلَّا فِيمَا يَعْنِيهِ

نبی اکرم صَلَّی اللہُ عَلَیْہِ وَاٰلَہٖۤ بَنِیٰ ضروری امور کے علاوہ اپنی زبان کو خاموش رکھتے تھے۔

وَيُوَلِّفُهُمْ وَلَا يُنَفِّرُهُمْ

اپنے ساتھیوں کی تالیف یعنی انھیں مانوس فرماتے اور انھیں تنفس نہیں کرتے تھے۔<sup>(۱)</sup>

(۱) یہ لفظ دو طرح روایت کیا گیا ہے (ولَا يُنَفِّرُهُمْ) ”انہیں تنفس نہیں کرتے تھے“ اور (ولَا يُوَلِّفُهُمْ) ”ان میں تنفر نہیں پیدا کرتے تھے“۔ اس لفظی اختلاف کی بنا پر اس جملے کے دو معنوں بیان کیے گئے ہیں ایک تو یہ کہ آپ صَلَّی اللہُ عَلَیْہِ وَاٰلَہٖۤ بَنِیٰ اپنے ساتھیوں کے ساتھ الافت کا معاملہ کرتے اور کوئی ایسی بات یا کام نہ کرتے جس سے صحابہ آپ صَلَّی اللہُ عَلَیْہِ وَاٰلَہٖۤ بَنِیٰ سے یادیں سے تنفر ہوتے۔ صحابہ کرام کو بھی آپ صَلَّی اللہُ عَلَیْہِ وَاٰلَہٖۤ بَنِیٰ طرز سکھایا کرتے تھے جب آپ صَلَّی اللہُ عَلَیْہِ وَاٰلَہٖۤ بَنِیٰ صحابی کو کسی مہم پر بھجتے تو تاکید فرماتے: (بَشِّرُوا وَلَا تُنْفِرُوا وَلَا يَسْبِرُوا وَلَا تُعَسِّرُوا) لوگوں کو بشارتیں دو اور انہیں تنفس نہ کرو اور آسانیاں کرو اور مشکلات پیدا مت کرو (مُنْفَقٌ عَيْنِهِ)۔ دوسرا معہوم یہ کہ آپ صَلَّی اللہُ عَلَیْہِ وَاٰلَہٖۤ بَنِیٰ صحابہ کرام کو آپس میں جوڑتے اور باہمی محبت سکھاتے، باہمی بعض و عناود کو ختم کرایا کرتے اور کوئی ایسی بات یا کام نہ برداشت کرتے جس سے صحابہ کے درمیان تنفر ای اور جدائی پیدا ہوتی۔ نبی صَلَّی اللہُ عَلَیْہِ وَاٰلَہٖۤ بَنِیٰ کی سیرت میں یہ دونوں چیزیں نظر آتی ہیں۔ لہذا یہ دونوں معہوم صحیح ہیں۔ پس داعیان، معلمین و مرتبین کو چاہیے کہ لوگوں کو تنفس نہ کریں بلکہ اپنی ذات اور دین کے ساتھ لوگوں کو مانوس رکھیں تاکہ دعوت و تربیت میں سہولت ہو۔ خاندان کے بڑوں اور مسلمانوں کے دیگر ذمہ دار ان کو اصلاح ذات بین الناس کا خاص اہتمام کرنا چاہیے کہ آپ صَلَّی اللہُ عَلَیْہِ وَاٰلَہٖۤ بَنِیٰ نے اسے نفل عبادت سے افضل بتایا اور باہمی فساد کو مونڈھ دینے والا عمل قرار دیا (ابوداؤد)

وَيُكِرِّمُ كَرِيمَةً كُلِّ قَوْمٍ

ہر قوم کے معزز فرد کا اکرام و اعزاز فرماتے<sup>(۱)</sup>

وَيُؤْلِيْهِ عَلَيْهِمْ

اور (قبول اسلام کی صورت میں) اسی کو ان پر واپی اور سردار مقرر فرمادیتے۔

وَيُحِدِّرُ النَّاسَ وَيَحْتَرِسُ مِنْهُمْ

آپ صلی اللہ علیہ وسلم لوگوں کو محتاط رہنے کی تلقین کرتے اور خود بھی لوگوں کے تکلیف یا نقصان پہنچانے سے اپنی حفاظت فرماتے۔

مِنْ غَيْرِ أَنْ يَطْوِي عَنْ أَحِيدِ مِنْهُمْ بِشَرَهٌ وَخُلْقَهٌ

البتہ اس احتیاط کے باوجود کسی کو اپنی خندہ پیشانی سے ملاقات اور حسن اخلاق سے محروم نہیں کرتے تھے۔<sup>(۲)</sup>

وَيَتَفَقَّدُ أَصْحَابَهُ

اپنے ساتھیوں کی تلاش کرتے<sup>(۳)</sup>

- (۱) نبی اکرم صلی اللہ علیہ وسلم نے فرمایا جب تمہارے پاس کسی قوم کا معزز فرد آئے تو تم بھی اس کا اکرام کرو (ابن ماجہ) فروع دعوت اور تعلق و تعاون باہمی کے لیے یہ ضروری امر ہے۔ اگر ہم اختلاف کرنے والوں کے اکابرین کی توبہ کریں گے اور ان کا احترام نہ کریں گے تو انھیں بھی ہمارے ساتھ یہ رویدہ رکھنے کا جواز مل جائے گا۔ (۲) عام انسانوں کا معاملہ یہ ہے کہ اگر کسی پر اعتناد کرنے میں آئیں تو انہا اعتناد کرتے ہیں کہ اگر کوئی نقصان پہنچانا چاہئے تو پہنچا سکے اور احتیاط پر آئیں تو شک و بدگمانی اور خراب رویے تک جا پہنچتے ہیں لیکن نبی اکرم صلی اللہ علیہ وسلم کا معاملہ بالکل اعتدال پر تھا۔ (۳) یعنی کسی کو غیر حاضر پاتے تو اس کے بارے میں دریافت کرتے۔ مریض کی عیادت کرتے، مسافر کے لیے خیریت سے لوٹنے کی دعا کرتے اور فوت شدگان کے لیے دعائے مغفرت کرتے۔ عبداللہ بن مسعود رضی اللہ عنہ فرماتے ہیں ہم جب کسی ساتھی کو غیر حاضر پاتے تو اس کی ملاقات کو چلے جایا کرتے تھے۔ اگر وہ پیار ہوتا تو تیار داری میں لگ جاتے اور کسی کام میں مصروف ہوتا تو اس کا ہاتھ بٹاتے۔ ورنہ ایسے ہی ملاقات کر کے آ جایا کرتے۔ ذمہ داران اور رفقاء سمجھی کو اس سنت کا اہتمام کرنا چاہیے۔

وَيَسْأَلُ النَّاسَ عَمَّا فِي النَّاسِ  
اور لوگوں سے لوگوں کے درمیان واقع ہونے والی (اچھی یا بُری) باتوں  
کے بارے میں سوال کرتے۔

وَيُحِسِّنُ الْحَسَنَ وَيُقَوِّيهِ  
اچھائی کی تحسین فرمائے اور تقویت پہنچاتے  
وَيُقَبِّحُ الْقَبِحَ وَيُوَهِّيَ  
اور بُری بات کی نہاد فرمائے اور زائل فرماتے۔<sup>(۱)</sup>  
مُعْتَدِلُ الْأَمْرِ غَيْرُ مُخْتَلِفٍ

آپ ﷺ بلا افراط و تفریط ہر امر میں اعتدال اور میانہ روی اختیار  
فرمانے والے تھے۔

لَا يَغْفُلُ مَخَافَةً أَنْ يَغْفُلُوا أَوْ يَمْلُؤُ  
ساتھیوں کی طرف سے بے خبر نہ رہتے تھے کہ مُبادا وہ دین سے غافل ہو  
جائیں یا استی اور آرام طلبی کی طرف مائل ہو جائیں۔<sup>(۲)</sup>

لِكُلِّ حَالٍ عِنْدَهُ عَتَادٌ

ہر کام کے لیے آپ ﷺ کے یہاں ایک خاص انتظام تھا۔  
لَا يُقْصِرُ عَنِ الْحَقِّ وَلَا يُجَاوِزُهُ

حق (کی اقامت) میں نہ بھی کوتاہی فرماتے تھے، نہ حد سے تجاوز فرماتے

(۱) اصلاح کا ایک طریقہ یہ بھی ہے کہ معین فرد کی نہاد کے بجائے اس برائی کی نہاد کی جائے اس طرح قبول اصلاح کا زیادہ امکان ہوتا ہے۔ اسی طرح نیکی کی تحسین و حوصلہ افزائی بھی اس کے فروغ کا باعث بنتی ہے۔ (۲) یعنی ساتھیوں کے احوال و دینی پیش رفت سے باخبر اور اس کے مطابق، تذکیر و تعییم، نصیحت و رہنمائی اور تربیت و اصلاح کے لیے مستعد رہتے تھے۔ معلمین و مربي حضرات کو یہ بات یاد رکھنی چاہیے کہ شاگرد اور مُتّر بی پر اگر مناسب توجہ و نگرانی نہ رکھی جائے تو ان میں سستی اور اضلال آنے کا اندیشه موجود رہتا ہے۔

(۱) تھے۔

آلَّذِينَ يَلْوُنَهُ مِنَ النَّاسِ خِيَارُهُمْ

آپ صلی اللہ علیہ وسلم کے نزدیک رہنے والے حضرات لوگوں میں سے بہترین افراد تھے۔ (۲)

أَفْضُلُهُمْ عِنْدَهُ أَعْمُهُمْ نَصِيحةً

آپ صلی اللہ علیہ وسلم کے نزدیک افضل وہی ہوتا تھا جو ہر شخص کی خیرخواہی چاہئے  
والا ہو۔ (۳)

(۱) سنتی نہ کرنے سے اقامت حق میں سزا و سرزنش کا اہتمام کرنا مراد ہے لیکن اس کے ساتھ جو خاص بات ہے وہ یہ کہ تجاوز نہ فرماتے تھے یعنی ایسا نہ ہونا چاہیے کہ مجرم کو اس کے جرم سے زیادہ سزا دی جائے بلکہ شریعت کے مطابق جس حد تک وہ رعایت کا ملتا ہے وہ بھی دینی چاہیے۔ (۲) مراد یہ ہے کہ صحابہؓ میں سے جو زیادہ سمجھدار اور ذہین لوگ تھے آپ ان کو اپنے زیادہ نزدیک رکھا کرتے تھے تا کہ وہ آپ صلی اللہ علیہ وسلم سے دین اچھی طرح سیکھ کر اور احادیث اچھی طرح یاد کر کے آگے پہنچا سکیں۔ مسلم شریف کی ایک روایت کے مطابق آپ صلی اللہ علیہ وسلم نے فرمایا ”تم میں سے سمجھدار اور عقل مند لوگ میرے نزدیک رہا کریں، پھر ان کے بعد والے اور پھر ان کے بعد والے“ اس حدیث سے حظوظ مراتب کی تعلیم بھی ملتی ہے۔ امام ترمذی اس حدیث کی شرح میں لکھتے ہیں : اس حدیث سے افضل لوگوں کو نزدیک رکھنے کی تعلیم ملتی ہے کہ امام نماز میں اگلی صفائی میں ایسے سمجھدار لوگوں کو رکھ جو اس کی غلطی پر بہتر انداز میں تنبیہ کر سکیں اسی طرح مجلس علم و مشاورت و سایع حدیث وغیرہ میں ایسے لوگوں کو مراتب کے مطابق نزدیک رکھنا چاہیے تا کہ وہ بہتر مشورہ دے سکیں اور علم سیکھ کر آگے سکھا سکیں (المنہاج)۔ پس ذمہ دار ان کو چاہیے کہ اپنے زیر تربیت لوگوں میں سے باصلاحیت افراد کی تربیت پر خصوصی توجہ دیں۔ ان کی صلاحیت اور افتاد طبع کے مطابق انہیں مختلف علمی میدانوں میں آگے بڑھاتے رہیں۔ حدیث مبارکہ (يَقْبُضُ الْعِلْمَ بِقَبْضِ الْعُلَمَاءِ) (صحیح بخاری) ”اللَّهُ عَلَمُ كُوَاٹَھَاءَ گَا اہل عَلَمِ كُوَاٹَھَاءَ“ کے مصدق ابڑے لوگوں کا سایہ انھٹا جا رہا ہے اور ایک قحطِ الرجال کی سی کیفیت پیدا ہو رہی ہے۔ اس سے بچنے کا طریقہ یہ ہے کہ زیر تربیت افراد کو علمی و اخلاقی ترقی کی راہ پر ڈالا جائے تا کہ اسلامی تحریک اور معاشرے میں علمی، فکری اور انتظامی قیادت کا خلا پیدا نہ ہو۔ (۳) آپ صلی اللہ علیہ وسلم نے تین دفعہ فرمایا ہے شک دین تو خیرخواہی کا نام ہے پوچھا گیا کس کی خیرخواہی تو فرمایا اللہ کی، اس کے رسول کی، اس کی کتاب کی، مسلمانوں کے حکمرانوں کی اور عام مسلمانوں کی خیرخواہی۔ (ابوداؤ)

(وَأَعْظَمُهُمْ عِنْدَهُ مَنْزِلَةً أَحْسَنُهُمْ مُؤَاسَةً وَمُؤَازِّةً)

آپ صَلَّی اللہُ عَلَیْہِ وَاٰلَہٖ وَسَلَّمَ کے نزدیک بڑے رتبے والا وہی ہوتا جو مخلوق کی عمدہ غمگساری اور امداد کرنے والا ہو۔<sup>(۱)</sup>

نبی اکرم صَلَّی اللہُ عَلَیْہِ وَاٰلَہٖ وَسَلَّمَ کی مجلس کی کیفیت:

فَقَالَ: فَسَأَلْتُهُ عَنْ مَجْلِسِهِ، فَقَالَ:

حضرت حسینؑ کہتے ہیں کہ میں نے نبی اکرم صَلَّی اللہُ عَلَیْہِ وَاٰلَہٖ وَسَلَّمَ کی مجلس کے حالات دریافت کئے تو والد محترم نے فرمایا کہ  
کَانَ رَسُولُ اللَّهِ صَلَّى اللَّهُ عَلَيْهِ وَاٰلَهُ وَسَلَّمَ لَا يَقُومُ وَلَا يَجُلِّسُ إِلَّا عَلَى ذِكْرِ (وَفِي)  
سُسْخَةٍ ذِكْرِ اللَّهِ

آپ صَلَّی اللہُ عَلَیْہِ وَاٰلَہٖ وَسَلَّمَ کسی مجلس میں نہ بیٹھتے تھے اور نہ کھڑے ہوتے مگر اللہ کے ذکر کے ساتھ۔<sup>(۲)</sup>

وَإِذَا انْتَهَى إِلَى قَوْمٍ جَلَسَ حَيْثُ يَنْتَهِي بِهِ الْمَجْلِسُ  
وَيَأْمُرُ بِذِلِّكَ

جب کسی گلہ آپ صَلَّی اللہُ عَلَیْہِ وَاٰلَہٖ وَسَلَّمَ تشریف لے جاتے تو جہاں گلہ ملتی وہیں تشریف  
رکھتے اور لوگوں کو بھی حکم فرماتے کہ جہاں خالی جگہ مل جائے وہاں بیٹھ جایا کرو۔

(۱) ملاعی قاری نے مواساة سے دنیاوی امور میں ضرورت مندوں کی مدد اور معافیت سے محابات دین اور نیکی و تقوی کے کاموں میں تعاون مراد لیا ہے (جمع الوسائل)

(۲) اس مقام پر ذکر سے مراد، ابتدائے کلام مجلس اور اختتم میں اللہ کی حمد و شنا، معمولات زندگی کی دعائیں اور عمومی ذکر و اذکار ہیں۔ ان اذکار کا ترجمہ یاد کر کے انہیں شعور کے ساتھ ادا کرنا چاہیے۔ ملاعی قاری فرماتے ہیں کہ ذکر کا افضل رتبہ تو یہ ہے شعور اور حضوری قلب کے ساتھ ذکر کیا جائے اور اگر یہ نصیب ہو جائے تو یہ تورشنی پر روشنی ہے لیکن اگر یہ میسر نہ ہو تو محض زبان سے اللہ کا ذکر کرنا بھی ایک درجے کی نیکی بہر حال ہے لیکن اس پر مدارمت مزید عطا (یعنی حضوری قلب) کا ذریعہ بھی بتتا ہے۔ (مرقاۃ المفاتیح)

یُعْطِي كُلَّ جُلَسَائِهِ بِنَصِيبِهِ

آپ صلی اللہ علیہ وسلم ہر شریکِ مجلس کو اُس کا حصہ (یعنی پوری توجہ) عنایت فرماتے۔

لَا يَحْسُبُ جَلِيلُسُهُ أَنَّ أَحَدًا أَكْرَمُ عَلَيْهِ مِنْهُ

مجلس میں کوئی یہ نہ خیال کرتا کہ آپ صلی اللہ علیہ وسلم کسی دوسرے کا مجھ سے زیادہ خیال کر رہے ہیں۔<sup>(۱)</sup>

مَنْ جَالَسَهُ أَوْ فَأَوْضَهُ فِي حَاجَةٍ صَابَرَهُ

جو آپ صلی اللہ علیہ وسلم کے پاس بیٹھتا یا کسی امر میں آپ صلی اللہ علیہ وسلم کی طرف رجوع کرتا تو آپ صلی اللہ علیہ وسلم کمال صبر کے ساتھ اس کے پاس بیٹھ رہتے اور متوجہ

رہتے

حَتَّىٰ يَكُونَ هُوَ الْمُنْصَرِفُ عَنْهُ

یہاں تک کہ وہ خود ہی نہ لوٹ جاتا۔<sup>(۲)</sup>

وَمَنْ سَأَلَهُ حَاجَةً لَمْ يَرُدَهُ إِلَّا بِهَا أَوْ بِمَيْسُورٍ مِنَ الْقَوْلِ

جو آپ صلی اللہ علیہ وسلم سے کسی حاجت کے سلسلے میں سوال کرتا آپ صلی اللہ علیہ وسلم اسے نہ پھیرتے تھے مگر اس کی حاجت روائی یا نرمی کی بات کے ساتھ<sup>(۳)</sup>

قَدْ وَسَعَ النَّاسَ بِسُطُوهُ وَخُلُقُهُ

(۱) صدرِ مجلس یا مدرس کے لیے یہ ایک اہم خوبی ہے کہ وہ ہر شریکِ محفل کو بھر پر توجہ دے۔

(۲) یہاں تک کہ ہاتھ ملانے والے سے پہلے ہاتھ تک نہ چھڑاتے جب تک وہ اپنا ہاتھ کھینچ لیتا۔

(۳) یعنی کبھی تو آئندہ عطا کرنے کا وعدہ فرمائیتے، کبھی کسی دوسرے کے سامنے اس کی سفارش فرمادیتے اور کبھی دنیا سے بے رغبت اور آخرت کو اختیار کرنے کی تلقین فرمادیتے اور کبھی محنت و کسب حلال کی نصیحت فرمادیتے لیکن یہ سب کچھ نرمی کے ساتھ ہوتا۔

آپ ﷺ کی بخشش و عطا، خنده پیشانی اور خوش خلقی تمام لوگوں کے لیے عام تھی۔

**فَصَارَ لَهُمْ أَبَا**

آپ ﷺ لوگوں کے لیے والد کی مانند تھے۔<sup>(۱)</sup>

**وَصَارُوا عِنْدَهُ فِي الْحَقِّ سَوَاءً**

اور تمام لوگ حقوق میں آپ ﷺ کے نزدیک برابر تھے۔

**مَجْلِسُهُ مَجْلِسُ عِلْمٍ (وَفِي نُسْخَةٍ مَجْلِسُ حِلْمٍ) وَحَيَاءٍ**  
**وَأَمَانَةٍ وَصَبْرٍ**

آپ کی مجلس، علم و حلم، حیا اور صبر و امانت کی مجلس تھی۔<sup>(۲)</sup>

**لَا تُرْفَعْ فِيهِ الْأَصْوَاتُ وَلَا تُؤْبَنْ فِيهِ الْحُرُمُ**

ناس میں آوازیں بلند ہوتیں اور نہ ہی عزت میں پامال کی جاتیں<sup>(۳)</sup>

(۱) ابن ماجہ کی ایک حدیث میں ہے: إِنَّمَا أَنَا لَكُمْ وَمُثْلُ الْوَالِدِ لِوَلَدِهِ أَعْلَمُكُمْ "میں تمہارے لیے ایسے ہی ہوں جیسے کوئی والد اپنی اولاد کے لیے ہوتا ہے اور میں تمہیں تعلیم دیتا ہوں"۔ اس سے معلوم ہوتا ہے کہ والد کو اولاد کی تربیت کی فکر کرنا چاہیے نیز یہ کہ امیر اور ذمہ دار ان کو والد کی مانند کردار ادا کرنا چاہیے یعنی ماتحتوں کی تعلیم و تربیت کا اہتمام کرنا چاہیے اور شفقت و مودت میں والد جیسا طرز عمل رکھنا چاہیے۔

(۲) یعنی آپ ﷺ کے اہل مجلس کی یہ نمایاں خوبیاں تھیں۔

(۳) بری باتوں کا ذکر نہ کیا جاتا، کسی کی عیب جوئی، تہمت زنی، الزام تراشی اور ہروہ کام جس سے کسی کی عزت پامال ہوتی، بچا جاتا تھا۔

وَلَا تُنْهِي فَلَتَائِهَ<sup>(۱)</sup>

اور نہ ہی کسی کی غلطیوں کی تشریکی جاتی۔<sup>(۲)</sup>

مُتَعَادِلِينَ بَلْ كَانُوا يَتَفَاصِلُونَ فِيهِ بِالْتَّقْوَىٰ

آپس میں (حباً و نبأ) سب برابر شمار کئے جاتے تھے۔ البتہ ایک دوسرے پر فضیلت تقویٰ کی بنیاد پر ہوتی تھی۔

مُتَوَاضِعِينَ

تمام شرکاء دوسروں کے ساتھ تو اوضاع سے پیش آتے تھے<sup>(۳)</sup>

يُؤْتُونَ فِيهِ الْكَبِيرَ وَيَرْحَمُونَ فِيهِ الصَّغِيرَ

بڑوں کی تعظیم کرتے تھے، چھوٹوں پر شفقت کرتے تھے<sup>(۴)</sup>

(۱) بعض کتابوں میں (شُنْهُی) بھی وارد ہوا ہے لیکن معنی ایک سا ہے۔ (۲) مغل میں کسی سے ناروا

قول فعل یا سوال سرزد ہو جائے تو بجائے اسے اچھائے کے نظر انداز کرنے کا روایہ اختیار کرنا چاہیے۔

(۳) ایک دوسرے کے ساتھ تو اوضاع اختیار کرنا اسلامی معاشرت کی خصوصیت ہے۔ اللہ تعالیٰ نے نبی

کریم صلی اللہ علیہ وسلم کو حکم دیا: «اَخْفِضْ جَنَاحَكَ لِتَنِ اَتَّبَعَكَ مِنَ الْمُؤْمِنِينَ» (اشراء: 215)

نبی! اپنے کندھے جھکائیے، اپنے پیر و کاراہل ایمان کے لیے۔ نبی کریم صلی اللہ علیہ وسلم نے فرمایا: (إِنَّ اللَّهَ أَذْحَى إِلَيْهِ أَنْ تَوَاضَعُو) (صحیح مسلم)

”بے شک اللہ نے میری جانب وحی کی کہ آپ میں تو اوضاع اختیار کرو“ اور فرمایا: (وَمَا تَوَاضَعَ أَحَدٌ إِلَّا رَفِعَهُ اللَّهُ) (صحیح مسلم)

”جو کوئی بھی اللہ کی خاطر دوسرے کے سامنے تو اوضاع اختیار کرے گا۔“ ایک دفعہ آپ صلی اللہ علیہ وسلم نے فرمایا:

(تَوَاضَعُوا لِنَنْ تَتَعَبَّدُونَ مِنْهُ وَلَنَنْ تُعَبِّدُونَهُ) (جامع بیان العلم وفضلہ لابن عبد البر)

”جن سے علم یکجھے ہوان کے سامنے تو اوضاع اختیار کرو اور جنہیں سکھاتے ہوان کے سامنے بھی تو اوضاع اختیار کرو۔“

پس امیر و مامور، معلم و معلم غرض ہر ایک کو دوسرے کے ساتھ تو اوضاع کارویہ اختیار کرنا چاہیے۔ اس سے

ہمارا معيار اخلاق بہتر ہو گا اور آخر دن درجات حاصل ہوں گے اور دعوت و تربیت اور جماعتی ظلم مضبوط ہو گا۔

(۴) آپ صلی اللہ علیہ وسلم نے فرمایا: (لَيْسَ مِنْ أَمْقَى مَنْ لَمْ يُجِلَّ كَبِيرًا، وَيَرْحَمَ صَغِيرًا،

وَيَعْرِفُ لِعَالِمِنَا) ”جو ہمارے چھوٹے پر شفقت نہ کرے بڑے کی عزت نہ کرے اور ہمارے دین

کے عالم کا حق نہ پیچا نہ تو وہ میری امت میں سے نہیں۔“ (صحیح الترغیب والترحیب) آپ صلی اللہ علیہ وسلم نے

فرمایا: ((الْبَرَّ كَهْمَ مَعَ أَكَابِرِ كُمْ)) ”برکت تمہارے بڑوں کے ساتھ ہے۔“ (ایضاً)

وَيُؤْثِرُونَ ذَا الْحَاجَةِ وَيَحْفَظُونَ الْغَرِيبَ

اہل حاجت کو ترجیح دیتے تھے، اجنبی مسافر آدمی کی خبر گیری کرتے تھے۔

**نبی اکرم مصلی اللہ علیہ وسلم کا ساتھیوں کے ساتھ روضہ:**

قَالَ الْحُسَيْنُ: سَأَلْتُ أَبِي عَمْرِ سِيرَةِ النَّبِيِّ صَلَّى اللَّهُ عَلَيْهِ وَسَلَّمَ فِي جُلَسَائِهِ  
فَقَالَ:

”حضرت حسینؑ کہتے ہیں کہ میں نے اپنے والد سے پوچھا کہ ہم جلپیسوں  
میں نبی اکرم مصلی اللہ علیہ وسلم کی سیرت کیسی تھی؟ انہوں نے جواب دیا کہ  
کَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ دَائِمَةً الْإِشْرِ  
آپ مصلی اللہ علیہ وسلم ہمیشہ ہشاش بشاش رہا کرتے تھے۔<sup>(۱)</sup>

سَهْلُ الْخُلُقِ لَيْنَ الْجَانِبِ  
خوش اخلاق اور نرم مزاج و نرم خوب تھے۔

لَيْسَ بِفَظٍ وَلَا غَلِيلٌ  
نہ توڑش رو تھے اور نہ ہی سخت دل تھے۔<sup>(۲)</sup>

(۱) پیچھے بیان ہوا کہ آپ مصلی اللہ علیہ وسلم میں رہا کرتے تھے لیکن یہاں بیان ہو رہا ہے کہ آپ ہمیشہ ہشاش بشاش نظر آتے تھے۔ اس میں تقطیں یہ ہے کہ آپ اپنے غم کو تھامی تک محدود رکھتے تھے لیکن ساتھیوں کے سامنے ہشاش بشاش رہا کرتے تھے کیونکہ یہ ساتھیوں کی دلچسپی اور تالیف قلب کے لیے ضروری تھا۔ (۲) اللہ تعالیٰ نے نبی کریم مصلی اللہ علیہ وسلم سے خطاب کرتے ہوئے فرمایا:

فَبِمَا رَحْمَةِ مِنَ اللَّهِ لِنَتَّلَهُمْ وَلَوْ كُنْتَ فَطَاغِيْنَ إِلَيْنَاهُ الْقُلُبُ لَا نُفَضِّلُوْمَا مِنْ حَوْلَكَ (آل عمران 159)  
”اے نبی مصلی اللہ علیہ وسلم! یہ تو اللہ کی رحمت ہے کہ آپ ان کے حق میں بہت نرم ہیں اور اگر آپ (صلی اللہ علیہ وسلم) تندخو اور سخت دل ہوتے تو یہ آپ (صلی اللہ علیہ وسلم) کے ارد گرد سے منتشر ہو جاتے۔“  
مرتبیں اور ذمہ داران کے لیے ان اوصاف کا اہتمام بہت لازمی اور تربیت و تنظیم کے لیے ناگزیر ہے۔ اس کے بغیر اللہ تعالیٰ کی مدد بھی حاصل نہیں ہو سکتی۔ نبی مصلی اللہ علیہ وسلم نے دعا کرتے ہوئے فرمایا ”اے اللہ! جو میری امت کے کسی بھی امر کا نگران اور واں بنے پھر ان پر سختی کرے تو اے اللہ تو بھی اس پر سختی فرماؤ جو ان پر نرمی کرے اے اللہ تو بھی اس پر نرمی فرماؤ۔ (مسلم)

وَلَا صَخَّابٌ وَلَا فَحَاشٌ

نہ تو شور شرابہ کرنے والے تھے اور نہ ہی بد کلامی کرنے والے تھے۔<sup>(۱)</sup>

وَلَا عَيَّابٌ وَلَا مَشَاحٌ

نہ زیادہ عیب نکالنے والے تھے اور نہ ہی زیادہ خواہشات رکھنے والے  
تھے<sup>(۲)</sup>

يَتَغَافَلُ عَمَّا لَا يَشْتَهِي

جو چیز پسند نہ ہوتی اس سے تغافل فرماتے۔

وَلَا يُؤْپِسْ مِنْهُ رَاجِيَهُ وَلَا يُخَيِّبُ فِينِهِ

اور امید لگانے والے کو ما یوس نہ کرتے تھے اور نہ ہی اُسے ناکام لوٹاتے

(۱) تربیت کے میدان میں مردی کو غلطی کی اصلاح کے لیے سرزنش کی ضرورت بھی پڑتی ہے لیکن اس میں زیادہ شور شرابہ اور عن طعن یا سخت سست کہنا غیر مناسب طرز عمل ہے۔ اس روپے سے لوگ اصلاح قبول نہیں کرتے بلکہ ان کے اندر رُدِ عمل اور ضد پیدا ہو جاتی ہے۔ اصلاح کے لیے دلوسی ہمدردی اور زرم گفتگو کے ذریعے مخاطب کے دل کو نرم کرنا چاہیے۔ (۲) ہر وقت نکتہ چینی اور غلطیاں نکالتے رہنے والے سے لوگ متفق ہو جاتے ہیں۔ خصوصاً امراء کو اس کا خیال رکھنا چاہیے۔ خواہشات سے دنیاوی امور کی خواہشیں مراد ہیں جو انسان طبعی رغبت کے تحت کرتا ہے۔ (مشاح) کے لفظ کی مختلف روایتیں ہیں ایک روایت میں (مذاح) زیادہ تعریف کرنے والا آیا ہے۔ بکثرت احادیث میں مدح کرنے سے روکا گیا ہے خصوصاً منہ پر، البتہ بعض احادیث سے یہ مطلب بھی معلوم ہوتا ہے کہ مددوح کے فتنے میں مبتلا ہونے کا اندیشہ ہوتا منہ پر تعریف کی بھی جائیتی ہے لیکن یہ بھی اس صورت میں جب کوئی استاد کسی شاگرد کی حوصلہ افزائی کرنا چاہ رہا ہو۔ البتہ (مذاح) کے لفظ سے بکثرت اور زیادہ تعریفیں کرنا مراد ہے جو ظاہر ہے منوع ہے۔ اس لفظ کی ایک روایت (مزاح) ”بکثرت مذاق کرنے والا“ بھی ہے: امام نووی مزاح کے بارے میں لکھتے ہیں ”کثرت مزاح تفحیک و ایذا اور قساوت قلبی کا باعث بتتا ہے۔ البتہ بھی کھار مبارفات کے دائرے میں مذاق کیا جاسکتا ہے جیسے نبی اکرم صَلَّی اللہُ عَلَیْہِ وَاٰلَہٖ وَسَلَّمَ نے ایک صحابیؓ سے کہا تھا کہ میں تمہیں اونٹ کے بچے پر سوار کروں گا۔“ (الاذکار)

تھے۔<sup>(۱)</sup>

قد ترکَ نَفْسَهُ مِنْ ثَلَاثٍ:  
آپ ﷺ نے خود کو تین کاموں سے بچا رکھا تھا:  
البِرَاعُ وَالإِكْثَارُ وَمَا لَا يَعْنِيهِ  
اپنے لیے جھگڑا کرنے سے، زیادہ حاصل کرنے کی خواہش سے اور لا یعنی  
کاموں سے۔<sup>(۲)</sup>

وَتَرَكَ النَّاسَ مِنْ ثَلَاثٍ:  
آپ ﷺ لوگوں کے بارے میں تین کام نہیں کرتے تھے۔

(۱) واقف ہوتے بھی ناواقفیت ظاہر کرنے کو تقاضا کرتے ہیں۔ (رَاجِيَهُ) اور (فَيْنِيَهُ) کی ضمیر کے مرتع  
اور (يَخَيَّبُ) کے لفظ کے اختلاف (يَجِئُ بھی لفظ ہوا ہے) کے سبب دو مطلب ہیں پہلا یہ ہے کہ جو  
چیز طبعی طور پر ناپسند فرماتے اس سے تقاضا فرماتے لیکن اس سے رغبت رکھنے والے کو ماہیوں منع نہ  
کرتے البتہ اس کام کی حوصلہ افرائی بھی نہ کرتے۔ جیسے آپ ﷺ کی خدمت میں گوہ کا گوشہ پیش  
کیا گیا لیکن آپ ﷺ نے ناپسندیدگی کی وجہ سے نہ کھایا لیکن آپ ﷺ کے سامنے خالد بن  
ولید رضی اللہ عنہ نے کھایا تو انہیں منع بھی نہ کیا۔ اس سے تعلیم ملتی ہے کہ مہماحت کے دائرے میں  
دوسروں کے مزاج کا خیال رکھنا چاہیے اور اپنے مزاج کو دوسروں پر ٹھوپنا نہیں چاہیے اور نہ ہی اسے  
دین کے تقاضے کے طور پر پیش کرنا چاہیے۔ ایک مطلب یہ ہے کہ خود سے امید لگانے والے کو ماہیوں نہ  
کرتے اور بالکل ہی ناکام نہ لوٹاتے بلکہ اگر اہتمام نہ ہو سکا تو کسی سے سفارش فرمادیتے اور پھر بھی نہ  
ہو سکے تو تسلی و دلasse دے کر رخصت کرتے اور بعض اوقات تو بعد میں کسی وقت آنے کا کہہ دیتے۔

(۲) زیادہ جھگڑا اور بحث و مباحثے سے دوستی اور محبت متاثر ہوتی ہے ابن ابی یلیٰ کہتے ہیں میں اپنے دوست  
سے بحث نہیں کرتا کیونکہ یا تو میں اسے غلط ثابت کروں گا (تو اسے غصہ آئے گا) یا پھر مجھے اس پر غصہ آئے گا  
کیونکہ وہ مجھے غلط ثابت کرے گا۔ انس بن مالک <sup>رض</sup> کہتے ہیں کہ جھگڑا اور بحث و مباحثہ دل کو سخت کر دیتا ہے۔  
لفظ (إِكْثَارٌ) سے زیادہ مال و دولت اکھٹا کرنا یا پھر کثرت سے کلام کرنا مراد ہے۔ ایک اور روایت میں  
(إِكْبَارٌ) کا لفظ نقل ہوا ہے جس کا مطلب ہے بڑا بننا یعنی آپ کو لوگوں کے درمیان بڑا بننے کا شق نہیں تھا۔  
لا یعنی وہ کام ہیں جن میں متعدد یعنی کوئی فائدہ نہ ہے اور نہ ہی دنیا کا کوئی حقیقی فائدہ ہے۔ آپ ﷺ نے فرمایا  
انسان کے ایمان کی خوبصورتی میں سے ہے کہ وہ لا یعنی کاموں کو چھوڑ دے (ترمذی)۔

کان لایذمُ احَدًا وَلَا يَعِيْبُهُ وَلَا يَطْلُبُ عَوْرَتَهُ

نہ تو کسی کی مذمت کرتے، نہ کسی کی عیب جوئی کرتے اور نہ ہی لوگوں کے پوشیدہ معاملات کے پیچھے پڑا کرتے۔ (۱)

وَلَا يَتَكَلَّمُ إِلَّا فِيْمَا رَجَأَ ثَوَابَهُ

آپ صلی اللہ علیہ وسلم وہی بات کرتے جس میں ثواب کی امید ہوتی۔ (۲)

(۱) پہلے بیان ہوا کہ آپ برائی کی مذمت کرتے تھے یہاں بیان ہو رہا ہے کہ آپ کسی شخص کی مذمت نہ کرتے تھے۔ اس سے یہ معلوم ہوتا ہے کہ عام طور پر آپ صلی اللہ علیہ وسلم کسی بڑے شخص کی مذمت نہ کرتے تھے بلکہ اس برائی کی مذمت فرماتے تھے جو اس میں ہوتی۔ ایک مطلب یہ ہی ہے کہ بڑے شخص کی مذمت غیر معین طور پر کرتے یعنی یہ نہ کہتے کہ فلاں ایسا کرتا ہے بلکہ یوں کہا کرتے کہ بعض لوگ یہ کام کرتے ہیں۔ اس کے بعد عیب چیزیں کاذکر ہوا ہے۔ مذمت اور عیب چیزیں میں فرق یہ کیا گیا کہ مذمت تو منہ درمنہ کی جاتی ہے جبکہ عیب چیزیں پس پشت کی جاتی ہے۔ بعض روایات میں (یَعِيْبُهُ) کی جگہ (یَعِيْدُهُ) نقل ہوا ہے اس سے مراد کسی گناہ پر عار دلانا ہے۔ اس کے بارے میں آپ صلی اللہ علیہ وسلم نے فرمایا جو شخص کسی کو گناہ پر عار دلانے کا توهہ خود اس گناہ میں بتلا ہو کر مرے گا (ترمذی) تیسرا چیز پوشیدہ معاملات کی کھوکرید میں پڑنا ہے اس سے سوئے ظن اور دیگر مقاصد پیدا ہوتے ہیں۔ بہت سی احادیث میں اس سے روکا گیا ہے آپ صلی اللہ علیہ وسلم نے فرمایا: (لَا تُؤْذُنَّ عَبَادَ اللَّهِ، وَلَا تُنْظَلِبُوا عَوَّرَاتِهِمْ؛ فَإِنَّمَا مَنْ طَلَبَ عَوَّرَةً أَخِيهِ الْمُسْلِمِ طَلَبَ اللَّهَ عَوْرَتَهُ حَتَّىٰ يَفْسُدَهُ فِي بَيْتِهِ) (مسند احمد) ”اللہ کے بندوں کو ننگ مت کرو، نہ ہی انہیں عار دلاؤ اور نہ ہی ان کے پوشیدہ عیوب کے پیچھے پڑو جو ایسا کرے گا تو اللہ اس کے عیوب کے پیچھے پڑ جائے گا اور جس کے پیچھے پڑ جائے گا اسے اپنے ہی گھر کے پیچ ذلیل کر دے گا۔“ آپ صلی اللہ علیہ وسلم نے فرمایا: (إِنَّ الْأَمِيرَاتِ إِذَا اتَّبَعْتُنَّهُنَّ فِي النَّاسِ أَفْسَدْهُنَّ) ”جب امیر لوگوں میں شک و شبہ (اور تحسیں وغیرہ) شروع کر دے تو لوگوں کو خراب کر دیتا ہے۔“ (سنن ابی داؤد) آپ صلی اللہ علیہ وسلم نے سیدنا معاویہؓ کو نصیحت کرتے ہوئے فرمایا: إِنَّكَ إِنْ اتَّبَعْتَ عَوَّرَاتِ النَّاسِ أَفْسَدْتَهُنَّ (سنن ابی داؤد) ”اگر تم لوگوں کی پوشیدہ باتوں کے پیچھے پڑو گے تو انہیں خراب کر دو گے۔“ پس تمام مسلمانوں اور خصوصاً اسلامی تحریکیوں کے رہنماء و امراء کو تحسیں و جاسوسی اور سوئے ظن وغیرہ سے مجنوب رہنا چاہیے۔

(۲) پہلے بیان ہوا کہ نبی اکرم صلی اللہ علیہ وسلم بغیر ضرورت کے بات نہیں کرتے تھے اب بیان ہو رہا ہے کہ آپ ثواب والی گفتگو کرتے تھے۔ ثواب والی گفتگو سے مراد دعوت و تبلیغ یا تذکیر بالقرآن و حدیث ہے۔ چاہیے کہ مباح گفتگو ضرورت کے مطابق کم سے کم کی جائے۔ امام نووی ریاض الصالحین ۴۴

**وَإِذَا تَكَلَّمَ أَطْرَقَ جُلَسَاؤهُ**

جب آپ ﷺ نَفْتَنَگو فرماتے تو آپ ﷺ کے پاس بیٹھے صحابہؓ اپنی گرد نیں جھکا لیتے۔

**كَانَتَا عَلَى رُؤُوسِهِمُ الظَّيْرُ**

گویا ان کے سروں پر پرنے بیٹھے ہیں۔<sup>(۱)</sup>

**فِإِذَا سَكَنَ تَكَلَّمُوا، لَا يَتَنَازَّ عَوْنَانِ عِنْدَهُ الْحَدِيثُ**

جب آپ ﷺ خاموش ہو جاتے تب وہ بولتے اور آپ کے سامنے کسی بات میں بھی تنازع پیدا نہ کرتے۔<sup>(۲)</sup>

**وَمَنْ تَكَلَّمَ عِنْدَهُ أَنْصَتُوا لَهُ حَتْلَى يَفْرَغُ**

اور جب آپ ﷺ کے سامنے کوئی اور بات کرتا تو دوسرے خاموش رہتے (اور اس کی بات سنتے) یہاں تک کہ وہ بات سے فارغ ہو جاتا۔<sup>(۳)</sup>

**حَدِيثُهُمْ عِنْدَهُ حَدِيثُ شَأْوِيلِهِمْ**

ان (میں سے ہر ایک) کی بات ایسی ہوتی جیسے پہلے کی بات

۴۴ میں لکھتے ہیں کہ گفتگو کی تین اقسام ہیں ایک حرام گفتگو، دوسری مستحب یعنی ثواب والی گفتگو اور تیسرا مباح گفتگو، لہذا مباح گفتگو کم کی جائے کیونکہ مباح کی کثرت مکروہ یا حرام کا ذریعہ بن جاتی ہے۔ (۱) کئی حدیثوں کی مجلس کا یہی حال نقش ہوا ہے۔ اس سے اندازہ ہوتا ہے کہ علمی مجلس خصوصاً قرآن و حدیث کی تعلیم کے دوران با ادب، متواضع اور متوجہ ہو کر بیٹھنا چاہیے تاکہ فوائد و برکات حاصل ہو سکیں۔ (۲) صدر مجلس کے سامنے باہمی بحث اور ان کے خاموش ہو جانے تک کسی کو بھی بولنے سے پرہیز کرنا چاہیے۔ (۳) صدر مجلس کے خاموش ہونے کے بعد باری باری اپنی بات کرنی چاہیے، دوسرے کی بات کاٹنے سے بچتے ہوئے توجہ سے اس کی بات کو سننا چاہیے۔ (۴) یعنی اہل مجلس پر اکتا ہے طاری نہیں ہوتی تھی بلکہ یوں محسوس ہوتا تھا کہ گویا بھی بات شروع ہوئی ہے۔

بِضَحْكٍ مِّمَّا يَضْحَكُونَ مِنْهُ

جِنْ بَاتُوں سے صاحبہؓ ہے نتھے آپ صَلَّی اللہُ عَلَیْہِ وَاٰلَہٖ وَسَلَّمَ بھی اُن باتوں پر ہے نتھے۔

وَيَتَعَجَّبُ مِمَّا يَتَعَجَّبُونَ مِنْهُ

اور جِنْ بَاتُوں پر صاحبہؓ تُحِبُّ کا اظہار کرتے آپ صَلَّی اللہُ عَلَیْہِ وَاٰلَہٖ وَسَلَّمَ بھی اُن پر اظہار تُحِبُّ فرماتے۔

وَيَصْبِرُ لِلْغَرِيبِ عَلَى الْجَفْوَةِ فِي مَنْطِقَهِ وَمَسَالَتِهِ

اجنبی کی بدکلامی اور سوال میں بدتمیزی پر صبر فرماتے۔<sup>(۱)</sup>

حَتَّىٰ إِنْ كَانَ أَصْحَابُهُ لَيَسْتَجْلِيُوهُمْ

یہاں تک کہ اس پر بھی کہ اگر صاحبہؓ ان اجنبوں کو آپ صَلَّی اللہُ عَلَیْہِ وَاٰلَہٖ وَسَلَّمَ کی مجلس میں لے آتے۔<sup>(۲)</sup>

وَيَقُولُ: إِذَا رَأَيْتُمْ طَالِبَ حَاجَةٍ يَطْلُبُهَا فَأَرْفُدُوهُ

بلکہ آپ صَلَّی اللہُ عَلَیْہِ وَاٰلَہٖ وَسَلَّمَ فرمایا کرتے تھے جب تم کسی حاجت مندو پاؤ تو اس کی مدد کیا کرو۔<sup>(۳)</sup>

وَلَا يَقْبِلُ الشَّنَاءَ إِلَّا مِنْ مُكَافِعٍ

آپ صَلَّی اللہُ عَلَیْہِ وَاٰلَہٖ وَسَلَّمَ تعریف و مرح قبول نہ فرماتے مگر صرف اُسی کی جو میانہ روی سے کام لے۔

(۱) مدرسین و مرہین کو سوالات کے جواب میں تخل و برداشت کا مظاہرہ کرنا چاہیے۔

(۲) اصل میں صاحبہ کرام ادب و احترام کی وجہ سے آپ صَلَّی اللہُ عَلَیْہِ وَاٰلَہٖ وَسَلَّمَ کے سامنے سوال نہ کیا کرتے تھے، اس لیے ان کی خواہش ہوتی کہ کوئی اجنبی آئے اور وہ سوال کرے تاکہ ہم بھی استفادہ کریں۔

(۳) رِفَد، گھاث یا مقامِ مطلوب کو کہتے ہیں۔ مدد کے لیے اس لفظ کا استعمال بہت معنی خیز ہے۔ مطلب یہ کہ اگر سائل کا جائز کام آپ کے اپنے ہاتھ میں ہے تو اسے پورا کر دیں۔ بصورت دیگر اسے اس شخص یا جگہ تک پہنچادیں جہاں سے وہ کام ہونے کی توقع ہے۔

وَلَا يَقْطُعُ عَلَىٰ أَحَدٍ حَدِيثَةٌ حَتَّىٰ يَجُوزَ

آپ صَلَّی اللہُ عَلَیْہِ وَاٰلَہٖۤ بَیْتٍ کسی کی بات قطع نہیں کرتے تھے یہاں تک کہ (حد یا حق سے) تجاوز نہ کر جاتا۔

((فَيَقْطُعُهُ بِنَهْيٍ أَوْ قِيَامٍ))

تب اس کی بات ختم کر دیتے یا تو منع کر کے یا پھر مجلس سے اٹھ کر تشریف لے جاتے۔<sup>(۱)</sup>

### امِ معبدؐ کی زبان سے آپ صَلَّی اللہُ عَلَیْہِ وَاٰلَہٖۤ بَیْتٍ کا وصف:

سفرِ هجرت میں نبی اکرم صَلَّی اللہُ عَلَیْہِ وَاٰلَہٖۤ بَیْتٍ جناب ابو بکر صداقؓ اور ان کے غلام عامر بن فہیرؓ، اور راستہ بتلانے والے عبد اللہ بن اُر بیقط اللہیؓ<sup>(۲)</sup> کے ساتھ عاتکہ بنت خالد امؓ معبد الحزاعیہؓ کے خیمے کے پاس سے گزرے اور ان سے گوشت اور کھجور وغیرہ طلب کیا تاکہ خرید سکیں۔ کچھ نہ ملنے پر آپ صَلَّی اللہُ عَلَیْہِ وَاٰلَہٖۤ بَیْتٍ نے خیمے کے پاس بندھی ایک بکری کا دودھ نکالنے کی اجازت چاہی جو کمزوری اور بڑھاپے کی وجہ سے دوسرا بکریوں کے ساتھ چرنے پکنے بھی نہیں جاسکی تھی۔ آپ صَلَّی اللہُ عَلَیْہِ وَاٰلَہٖۤ بَیْتٍ نے بکری کے تھنوں پر ہاتھ پھیرا اور بسم اللہ پڑھی تو اس کے تھنوں میں دودھ اتر آیا۔ پھر آپ صَلَّی اللہُ عَلَیْہِ وَاٰلَہٖۤ بَیْتٍ نے برتن منگوا کر دودھ نکالا تو برتن بھر گیا۔ آپ صَلَّی اللہُ عَلَیْہِ وَاٰلَہٖۤ بَیْتٍ نے یہ دودھ امِ معبدؐ کے پینے کو دیا اپنے بھر آپ صَلَّی اللہُ عَلَیْہِ وَاٰلَہٖۤ بَیْتٍ کے ساتھیوں نے پیا اور آخر میں آپ صَلَّی اللہُ عَلَیْہِ وَاٰلَہٖۤ بَیْتٍ نے پیا۔ اس کے بعد آپ صَلَّی اللہُ عَلَیْہِ وَاٰلَہٖۤ بَیْتٍ نے ایک دفعہ اور دودھ نکالا اور برتن بھر کر امِ معبدؐ کو دے دیا۔ پھر اپنے

(۱) پہلے بیان ہوا کہ آپ صَلَّی اللہُ عَلَیْہِ وَاٰلَہٖۤ بَیْتٍ ساتھ بیٹھنے والے کے ساتھ بیٹھ رہتے تھے لیکن جب وہ بہت زیادہ وقت لگادے یا نا حق باتیں شروع کر دے تب اس کو یا صاف منع فرماتے یا اگر وہ بازنہ آتا تو مجلس ہی سے تشریف لے جاتے۔ (۲) علامہ ابن حجر لکھتے ہیں کہ میں نہیں جانتا کہ امام ذہبیؓ کے علاوہ کسی نے ان کے اسلام کا ذکر کیا ہے اور مقدمتیؓ کہتے ہیں کہ ان کا اسلام لانا معروف نہیں ہے اور نوویؓ نے بھی تہذیب الاسماء میں یہی رائے اختیار کی ہے۔ (الاصابہ فی تمیز الصحابة)

دودھ کی قیمت ادا کی، کچھ آرام کیا اور آگے چل پڑے۔ ان کے جانے کے بعد اس خاتون کا خاوند، اثشم بن ابی الحجوان ابو معبدؓ آئے۔ جب انھوں نے دودھ دیکھا تو حیران ہو کر پوچھا یہ دودھ کہاں سے آیا جبکہ گھر میں جو بکری ہے وہ تو دودھ دینے سے قاصر ہے۔ امؓ معبدؓ نے کہا آج ایک با بر کت بستی آئی تھی اور پھر واقعہ بیان کیا ابو معبدؓ نے ان سے کہا ان کی صفت بیان کرو تو وہ یوں گویا ہوئیں:

**رَأَيْتُ رَجُلًا ظَاهِرًا الْوَضَاءَةِ**

میں نے ایک ایسا آدمی دیکھا ہے جس کا حسن و جمال ظاہر تھا۔

**أَبْلَحَ الْوِجْهَ، حَسَنَ الْخُلُقِ**

صفاف شفاف، چمکتا دمکتا چہرہ تھا، اعضا نبوصورت و مناسب تھے۔

**لَمْ تَعِبْهُ نُخْلَةٌ (أو ثُجْلَةٌ) وَلَمْ تُزْرِ بِهِ صَعْلَةٌ**

بدن اتنا کمزور (یا اتنا موٹا) نہ تھا کہ باعث مشقت ہوتا، لمبی اور پتی گردن عیب دار نہ تھی اور نہ ہی سرا تنا چھوٹا کہ باعث عیب ہوتا۔

**وَسِيمٌ قَسِيمٌ**

نین نقش عمدہ تھے، چہرہ تروتازہ و حسین تھا (یا تقسیم اچھی طرح کرنے والے تھے)۔

**فِي عَيْنِهِ دَعَجُ، وَفِي أَشْفَارِهِ غَطَفُ**

آنکھوں کی سیاہی اور سفیدی دونوں زوروں پر تھیں اور ان کی پلکوں میں طول اور خم تھا۔

**وَفِي صَوْتِهِ صَهَلٌ (أو صَحَلٌ)، وَفِي عُنْقِهِ سَطَعٌ**

آواز میں خاص آہنگ و کھنک تھی اور گردن میں طول (یانور) تھا۔

**وَفِي لُحْيَتِهِ كَثَاثَةٌ، أَزْجُ أَقْرَنُ إِنْ صَمَتَ فَعَلَيْهِ الْوَقَارُ**

دائری گھنیری، ابر و بھر پور، گھنے، نزدیک اور کماندار تھے خاموش رہتے تو  
وقارود بد بے چھایا رہتا۔

**وَإِنْ تَكَلَّمَ سَمَا وَعَلَاهُ الْبَهَاءُ**

جب تکلم فرماتے تو بلند آنگنی کے ساتھ کہ نمایاں ہو کر چھا جاتے اور ان پر  
تازگی اور بہار اتراتی۔

**أَجْمَلُ النَّاسِ وَأَبْهَاهُ مِنْ بَعْيِّنِ، وَأَخْلَاهُ وَأَحْسَنُهُ مِنْ قَرِيبٍ**

دور سے بھی تمام لوگوں سے حسین و جیل اور پروفونس دیکھتے (دکھائی دیتے)  
تھے اور نزدیک سے تو اور پیارے اور خوبصورت لگتے تھے۔

**حُلُوُ الْمُنْطِقِ، فَصُلُّ، لَا نَزُرٌ وَلَا هَرُزٌ**

شیریں بیان و خوش گفتار تھے، ہٹھر ہٹھر کے بولتے، پی تلی گفتگو فرماتے الفاظ  
نہ کم نہ زیادہ۔

**كَانَ مَنْطِقَهُ خَرَّاً ثُنْظِيمٍ يَتَخَذَّلَ زَنَ**

بولتے تو یوں لگتا جیسے لعل و یاقوت کی لڑائی سے موتوی بکھر رہے ہوں۔

**رَبْعَةٌ لَا يَأْسَ مِنْ طُلُلٍ، وَلَا تَقْتَحِمُهُ عَيْنٌ مِنْ قَصَرٍ**  
قد ایسا درمیانہ کہ لمبائی سے محروم نہ ہو لیکن دیکھنے میں پستہ قامت بھی نہ  
لگے۔

**غُصْنٌ بَيْنَ غُصْنَيْنِ فَهُوَ أَنْضَرُ الشَّلَاثَةِ مَنْظَرًا، وَأَحْسَنُهُمْ قَدْرًا**

دو شاخوں (ایک انتہائی لمبی اور دوسری انتہائی پست) میں سے درمیانی  
شاخ کی مانند تھے اپنے تینوں ساتھیوں سے زیادہ خوش نما تھے ان کی قدر

بھی زیادہ کی جاتی تھی۔

لَهُ رِفَقَاءُ يَحْفُونَ بِهِ إِنْ قَالَ أَنْصَتُوا لِقَوْلِهِ

ان کے ساتھی ان پر جان نچاہو کرتے تھے، اگر وہ بات کرتے تو وہ متوجہ ہو کر  
بات سنتے۔

وَإِنْ أَمْرَ تَبَادِرُوا إِلَى أَمْرِهِ

اور اگر کوئی حکم دے دیتے تو ہر ایک تعیل میں سبقت لے جانا چاہتا،

مَحْفُودٌ، مَحْشُودٌ

ان کی خدمت کی جاتی اور ساتھی آپ صلی اللہ علیہ وسلم کے لیے بھاگ دوڑ پر آمادہ  
اور آگے پیچھے پھرا کرتے۔<sup>(۱)</sup>

(۱) قرآن کریم میں رسول اللہ صلی اللہ علیہ وسلم کا خاص ادب و احترام سکھایا گیا ہے اسی کے زیر اثر صحابہ  
کرامؓ آپ صلی اللہ علیہ وسلم کے ساتھ خاص عقیدت رکھتے تھے۔ نبی اکرم صلی اللہ علیہ وسلم کی یہ عزت و تو قیر چونکہ  
حامل دین اور پیغمبر خدا ہونے کے ناتھ تھی اس لیے درجہ بدرجہ یہ ادب ان تمام لوگوں کے لیے بھی  
ہے جو حامل دین یا محافظہ دین ہیں۔ چنانچہ نبی اکرم صلی اللہ علیہ وسلم نے فرمایا:

إِنَّ مِنْ أَجْلَلِ اللَّهِ إِنْ كُمْ أَمْرٌ ذِي السَّيِّدَةِ الْمُسْلِمِ وَحَامِلِ الْقُرْآنِ غَيْرُ الْعَالَمِ فِيهِ وَالْجَانِي عَنْهُ  
وَإِنَّكُمْ أَمْرٌ ذِي السُّلْطَانِ الْبُلْقَسِطِ (سنن ابو داؤد و اسنادہ حسن کیاں ریاض الصالحین)

”بے شک بورڑھے مسلمان کی عزت، ایسے حامل قرآن کی عزت کرنا جو قرآن کے آداب و حدود کو  
پامال نہ کرتا ہوا ورنہ ہی اس سے بے رغبت و بے تعلقی کا مظاہرہ کرتا ہوا اور عادل حکمران کی عزت کرنا،  
اللہ کی عزت میں سے ہے۔“

لہذا علماء و صلحاء کی عزت اور ادب و احترام اسلامی رویات میں سے ہے۔ ڈاکٹر اسرار احمد رحمہ اللہ  
سورۃ الحجرات میں بیان کردہ ادب و آداب نبوی نقش کرنے کے بعد لکھتے ہیں: اسی ادب و احترام کا  
ایک عکس اپنے امراء کے لیے بھی ہونا چاہیے (جیسا کہ) یعنی ارشاد میں بھی مرشد کا ادب و احترام  
سکھایا جاتا ہے۔ ادب و احترام نہ ہو گا تو کچھ حاصل نہ ہو گا ”بادب بانصیب بے ادب بے نصیب“،  
بھی معاملہ درجہ بدرجہ ظلم جماعت میں بھی درکار ہے کہ ہر شخص اپنے سے بالاتر (امیر) کے ساتھ یہی  
رویہ اختیار کرے (حزب اللہ کے اوصاف صفحہ: 296) یہ ادب و احترام، سمع و طاعت، ایثار و قربانی  
جماعتی استحکام کے لیے ضروری ہے۔ غور کیجیے کہ صلح حدیبیہ کے موقع پر قریش کے سفیر نے واپس ۴۴

لَا عَაپِسُ وَلَا مُفَنَّدُ (أو مُعْتَدِّ)

لیکن اس سب کے باوجود آپ صَلَّی اللہُ عَلَیْہِ وَاٰلَہٖۤہٗ سَلَّمَ نے تو ساتھیوں کے ساتھ اظہار برہمی فرماتے اور نہ ہی آپ صَلَّی اللہُ عَلَیْہِ وَاٰلَہٖۤہٗ سَلَّمَ کی باتوں کو بے کار سمجھا جاتا تھا (اور نہ ہی آپ صَلَّی اللہُ عَلَیْہِ وَاٰلَہٖۤہٗ سَلَّمَ زیادتی کرنے والے تھے)۔<sup>(۱)</sup>

[ یہ تعریف سن کر ان کے خاوند ابو معبدؒ نے کہایا تھا وہی معلوم ہوتے ہیں جن کا چرچا قریش میں ہے۔ میر اتو ان کا ساتھ دینے کا ارادہ تھا اور اب بھی اگر مجھے ان تک جانے کا کوئی راستہ مل گیا تو میں ان کا ساتھ دوں گا۔ یہ دونوں میاں بیوی بعد میں مسلمان ہو گئے تھے۔ ]



۴۴ جا کر قریش کو کس بات سے ڈرایا تھا؟ وہ تعداد و اسلحہ کا خوف نہیں تھا بلکہ انہوں نے صحابہؓ کے سمع و طاعت، جان ثماری اور نبی صَلَّی اللہُ عَلَیْہِ وَاٰلَہٖۤہٗ سَلَّمَ کے ادب و احترام سے ڈرایا تھا۔ پس چاہیے کہ اپنے امراء، ذمہ داران اور خصوصاً امیر تنظیم (جماعت) کے ساتھ ادب و احترام اور عقیدت و محبت کا تعلق رکھا جائے۔  
 (۱) ساتھیوں کی جان فروشی اور ادب و احترام کے بال مقابل آپ صَلَّی اللہُ عَلَیْہِ وَاٰلَہٖۤہٗ سَلَّمَ کا رویہ شفقت و رحمت والا تھا پس ذمہ داران کو چاہیے کہ رفقاء کے ساتھ اسی قسم کا یعنی تواضع و انکساری کے رویہ کا مظاہرہ کریں۔

## شماںل النبی صلی اللہ علیہ وسلم کے موضوع پر چند کتابوں کی فہرست

الخصائص الکبریٰ / امام جلال الدین سیوطی / مترجم علامہ مقبول احمد / ضیا القرآن بپلیکیشنز۔ لاہور  
الشفافی تعریف حقوق المصطفیٰ علیہ السلام / قاضی عیاض / مترجم علامہ سید احمد علی شاہ / فرید بک شال،  
لاہور۔

الشفافی / قاضی عیاض / مترجم : مفتی سید غلام معین الدین نعیمی / مکتبہ اعلیٰ حضرت، لاہور۔  
انوار محمد یہ علیہ السلام / تخلیق الموهوب الدنیہ / علامہ یوسف بن اسماعیل / مترجم غلام ربانی عزیز / مکتبہ  
نبوی۔ لاہور۔

شماںل محمد یہ علیہ السلام / استاد محمد جبیل زینو / مترجم ابوضیا محمود احمد غضنفر / الفلاح پبلیکیشنز لاہور  
خصالک نبوی علیہ السلام اردو شرح شماںل ترمذی / عبدالصمدر یالوی، منیر احمد وقار / مکتبہ انصار السنۃ لاہور  
خصالک نبوی علیہ السلام اردو ترجمہ شماںل ترمذی / شیخ الحدیث مولانا ذکر یا کاندھلوی / دارالاشاعت کراچی

### تخریج

#### روایت ہند بن ابی ہالہ:

شماںل البحدیہ لامام ابی عیسیٰ الترمذی، باب ماجاء فی خلُقِ رَسُولِ اللّٰہِ صَلَّی اللّٰہُ عَلٰیْہِ وَاٰلِہٖہ وَسَلَّمَ، باب  
مَاجَانِ تواضِعِ رَسُولِ اللّٰہِ صَلَّی اللّٰہُ عَلٰیْہِ وَاٰلِہٖہ وَسَلَّمَ وَرَوَاهُ كثيير من المحدثين  
روایت ام معبد:

﴿مستدرک حاکم، کتاب التواریخ، کتاب الهجرة، ورواۃ البیهقی فی دلائل النبوة، جیاع ابواب  
صفة رسول الله، باب حدیث ام معبد، ورواۃ الاصلبھانی فی الدلائل و السیوطی فی الخصائص  
الکبریٰ و ابن کثیر فی البدایه والنہایه، باب فی هجرة رسول الله صَلَّی اللّٰہُ عَلٰیْہِ وَاٰلِہٖہ وَسَلَّمَ  
استفادہ برائے ترجمہ و تشریح﴾

خصالک نبوی اردو ترجمہ شماںل ترمذی، شیخ الحدیث مولانا ذکر یا کاندھلوی  
خصالک نبوی اردو شرح شماںل ترمذی، عبدالصمدر یالوی، منیر احمد وقار  
جمع الوسائل فی شرح الشماںل وشرح الشفافی کلاماً ملاً علی القاری (متوفی 1014)  
الموهوب الدنیہ علی الشماںل الحمدی لابرایم ابن الجوری (متوفی 1277)  
مشہی المؤال علی وسائل الوصول إلی شماںل الرسول صلی اللہ علیہ وسلم عبد اللہ بن سعید بن محمد الحکی  
(متوفی: 1410ھ)